

# పరమశివార్చన

1

క్రాశ్మీరామాత్యుడు శూరమంత్రి భవంతి ప్రాంగణంలో వందిమాగ  
ధుల కైవారాలు ప్రభాత మంగళతూర్యాల తీయలలో భోరుమని  
మారుమోగాయి.

శూరమంత్రి వందిమాగధులలో ప్రధాన వంది కృతమందారుడు.  
మంత్రి ప్రాతఃకాలవేళ తన పరమశివార్చన యావత్తూ యధావిధిగా  
ముగించుకొని కొలువుకూటానికి బయలుదేరి వెళ్ళే వేళలో అనుదినమూ  
కృతమందారు డొక హెచ్చరిక చేస్తూ ఉంటాడు. ఈనాడు కూడా  
అతడలాగే ఆ హెచ్చరిక చేశాడు. అది శ్లోకరూపంలో ప్రతిధ్వనించే  
హెచ్చరిక :

“అయ మవసర ఉపకర్తుం  
ప్రకృతి చపలా యావద్దస్తి సంప ద్వియమ్.  
విపది సదాభ్యుదయిష్యాం  
పున రుపకర్తుం క్షతోవసరః.”

—“ఈ విశ్వర్యం స్వభావతః చంచలమైనది. ఇది చేతనున్న  
ప్పుడే ఇంకొకరికి ఉపకారం చేయాలి. ఆపత్తులెల్లవేళలా మీదిమీదికి  
విరుచుకుపడుతూనే ఉంటాయి! కనక ఈ క్షణంలోనే ఇంకొకరికి  
ఉపకారం చేయాలి. దానికిదే తగిన క్షణం!”

ఇదీ ఆ శ్లోక తాత్పర్యం. ఆ హెచ్చరిక వినగానే, శూర  
మంత్రి హృదయం ఆనందంతో పరవళ్ళు దొక్కి పులకరించింది.  
ప్రధాన వంది కృతమందారుని వైపాకమారు చూచి చిరునవ్వునవ్వి శూర  
మంత్రి వెంటనే తన కొలువుకూటానికి వెళ్ళిపోయాడు.

ధర్మాసనంమీద కూర్చున్న తరువాత కొంత సేపటివరకూ శూర మంత్రి హృదయంలో ఆ శ్లోకార్థమే ప్రతిధ్వనించింది. అది ఆత్మ దఘ్నంగా ఆకలించుకొన్న మంత్రికి తన ధర్మనిర్వహణలోను, కుల దైవతమైన పరమశివుని పాదపద్మార్చనలోను కొంతవరకు సంతృప్తి కలిగింది.

మంత్రి ఆక్షణంలో తాను చాలావరకు ధన్యజీవినే అని అను కొన్నాడు. అది యథార్థమే.

కాశ్మీరాధీశ్వరుడు అవంతివర్మ రాజ్యానికి వచ్చినప్పటినుంచీ కాశ్మీర ప్రజ అతని ధర్మతత్పరత కెంతో ఆనందించారు.

అవంతివర్మ ఎంతో ప్రయత్నంచేసి ఏరికొరి శూరమంత్రిక ప్రభా నామాత్యాధికారం అప్పగించాడు. ఆ క్షణంనుంచీ మంత్రి తన సేవా తత్పరతతో అవంతివర్మ హృదయం చూరగొన్నాడు. కాశ్మీర దేశంలో అంతటి అన్యోన్యతకలిగిన రాజమంత్రుల నింతవర కెన్నడూ కని విని ఎరగ మని ఆ దేశ ప్రజ వారి పరస్పర సౌహార్దం ఆశీకవిధాల ప్రస్తుతించారు.

రాజమంత్రులిద్దరూ ఒకరి నొకరు బావమరదుల వరసలో పలక రించుకొనేవారు. ఒకరిమౌట ఇంకొక రెన్నడూ జవదాటలేదు. కొంత కాలానికి వారిద్దరిలోనూ రాజ మంత్రులెవరో నిర యించడమే కష్టమై పోయింది. వారి అన్యోన్యతావధి అంతవరకూ వెళ్ళిపోయింది.

అవంతివర్మ రాజ్యానికి వచ్చేసరికి కాశ్మీర దేశంలో షట్సాస్త్రియ పఠన పాఠాలు బాగా సన్నగిల్లిపోయాయి. రాజమంత్రు లిద్దరూ కలిసి వారణాసి, ఉజయిని మొదలైన నగరాలనుండి ఆయా శాస్త్రవిద్వాంసు లెంద లెందరినో శ్రీ నగరానికి పిలిపించి, తమ దేశంలో తిరిగి ఆ యా శాస్త్ర సంప్రదాయా లనూచానంగా వెలయింప జేశారు.

ముక్తాకణ కవి, శివస్వామి, రత్నాకరుడు, అలంకారశాస్త్ర ప్రవ ర్తకుడు ఆనంద వరసుడూ ఆ కాలంలో కాశ్మీరంలో వీనుమిగిలిన విద్వత్కవులు. వారందరినీ ఆ రాజ మంత్రులిద్దరూ తమ ఆస్థాన విద్వ త్కవులుగా నియమించి వేవిధాల గౌరవించారు.

అవంతవర్మ ఆస్థాన విద్వాంసులందరూ మహా రాజోచిత మర్యాద లతో గజాశ్వాందోళికాది వాహనాల్లో రాజాస్థానానికి విచ్చేసేవారు! అపూర్వమైన అవంతివర్మ విద్వద్గౌరవం కల్గారా చూచిన కాశ్మీర ప్రజ

పూర్వం మేఘ వాహన నృపతి ధర్మపరిపాలనలో ఇలాంటి విద్యద్వారవ మే  
జరిగేదని అత్యాశ్చర్యంగా చెప్పుకునేవారు.

శూరమంత్రి ప్రత్యేకంగా తన పేరట కాశ్మీరంలో శూరా  
గ్రహారం నిర్మింపజేసి అక్కడ శూరేశ్వర శివాలయ ప్రతిష్ఠ చేశాడు.

కాశ్మీరాధిపతి అవంతివర్మ అంతకన్నా మహా వితరణశాలి అనీ,  
పరమ శివార్చనాపరుడనీ ప్రఖ్యాతి సంపాదించాడు.

“అమ్మీదేవి దేవదేశ్యలయిన అపూరసల సరసనే జన్మించింది. కన  
కనే ఆ దేవత కంఠటి చాంచాల్యం సంక్రమించింది. ఉత్తర క్షణంలో  
ఈ విశ్వర్యాని కేమిరానున్నదో ఎవరు చెప్పగలరు?”

అని అవంతివర్మ తన అపార సంపదేశ్వర్యాలన్నీ దానధర్మాల  
కిందే వ్యయం చేసేవాడు. అవంతివర్మ వంశీయులయిన కాశ్మీర రాజన్య  
లందరూ నిత్య శివార్చనానిరతులు. అయితే అవంతివర్మకు చిన్ననాట  
కొంచెం విష్ణుభక్తి కుదిరింది. కాని శూర మంత్రితో సౌహార్దభాగ్యం  
అభించినప్పటినించీ అతడు త్రికరణశుద్ధిగా పరమ మాహేశ్వరుడైనాడు.

శూరమంత్రి సౌహార్దమే దానికి కారణమనీ, ఆ మంత్రియెడల ఆయనకు  
కలిగిన ఆదరాభిమానా అటువంటివనీ రాజబంధువులు కొందరు తమలో  
తాము గుఱగుసలాడుకోకపోలేదు. ఏది ఏమైనా ఆరోజుల్లో కాశ్మీరంలో  
తెన దేవాలయ ప్రతిష్ఠ అసంఖ్యాకంగా పెరిగిపోయాయి. అనేక జీర్ణ  
తెన దేవాలయాల పునరుద్ధరణం జరిగింది. అటువంటి ధర్మమూర్తి అవంతి  
వర్మ దగ్గర తన కమాత్యాధికారం అభించడం కేవలం తన పూర్వజన్మ  
పుణ్యవిశేషం వల్లనే జరిగిందని శూరమంత్రి అనుక్షణమూ ఉబ్బి ఉబ్బి బైబి  
పోయేవాడు.

అయితే శూరమంత్రి జీవితాని కంఠటికీ ఒకే ఒక మనోన్యాధి పట్టు  
కుని పీడించింది. అతనికి ప్రథమ కళత్రంవల్ల కలిగిన కుమారు డిప్పటికీ  
బాగా చేతి కందివచ్చాడు.

అతనిపేరు రత్నవర్ధనుడు. తండ్రి కన్నివిధాలా అనువర్తనగా నే  
నడుచుకుంటున్నాడు.

ప్రథమ కళత్రం పోయేసరి కింకా అతడు నడి కయస్సులోనే  
ఉన్నాడు. ఆ పైన బంధువులంతా నిర్బంధించడంవల్ల అతని కిక తిరిగి

వివాహం చేసుకోక తప్పలేదు. ద్వితీయ కళత్రావి కంఠ కాలానికి సంతతి కలగలేదు. మరికొంతకాలాని కామె ఆ ఆశ నిరాశ చేసుకొని ఒక పసివాణి దగ్గరికి తీసుకుంది. వాడికెంతో ముద్దుగా 'పినాకధన్వా' అని పేరుపెట్టుకుంది. ఆమె శివభక్తిలో భక్తరకన్న మిన్న అని పేరు కెక్కింది. కాని ముద్దుగా ఆ పసివాణి 'ధన్వా' అని పిలిచేది.

క్రమంగా వాడు పెరిగి పెద్దవాడైనాడు. మహాభక్తునకు పరమ నాస్తికులూ, ఆపార వితరణ మూర్ఖులకు పరమలోభులూ, దిగ్గుంతుల వంటి విద్వాంసులకు పరమ మూర్ఖులూ కుమారులుగా ఊదయించడం ఈ సృష్టి ఆత్మద్భుతాలలో ఒక పరమాద్భుతం! దానికి వ్యాసమహర్షి కాపం కూడా కొంచెం తోడుపడిందేమో!

ఏది ఏమైనా పినాకధన్వ పెరిగి పెద్దవాడై తండ్రి శూరమంత్రి కొకదారుణ హృదయ శూలంగా పరిణమించాడు. అతగాడి కంఠ చదివించినా ఒక్క ఆక్షరం ముక్కకూడా అంటలేదు! తల్లి దండ్రులేది చెప్పినా అక్షణంలో తలఊపి ఉత్తరక్షణంలో అది ఆతిక్రమించిడమే అతనికి పరిపాటి!

కాని తల్లిదండ్రుల కిష్టంలేని సాము గరడీలలోను, మల్ల విద్యల లోను, దుస్సహవాసాలలోను అతనికి బాగా ఆస్థ కలిగింది. కఠినంగా శిక్షిస్తేమరింత రెచ్చిపోతాడేమోననే భయంకొద్దీ తల్లిదండ్రు లిద్దరూ కొంతకాలం వరకు అతనిధోరణి చూసీ చూడనట్లు మాట్లాడ కూయ కున్నారు. కాని క్రమక్రమంగా అతని అవినయ ధోరణి బాగా రెచ్చి పోయింది; అంతేగాని అది ఏమాత్రమూ తగ్గలేదు. ఆయినా పరమేశ్వర కృపవల్ల అతడెప్పటికైనా దారిని పడకపోతాడా అనివారిద్దరూ అలాగే డేవతలకు మొక్కులు మొక్కుకుంటూ కొంతకాలంపాటూరుకున్నారు.

శూరమంత్రికి ధర్మాసనం మీద నుఖంగా కూర్చున్న క్షణంలో అదంతా ఒక మెరుపులా స్ఫురణకు వచ్చింది. అతడొక నిట్టూర్పువిడిచి తిరిగి తనదైనందిన రాజకార్య పర్యవేక్షణలో పడ్డాడు.

అప్పటికే హేమంత ప్రాతఃకాల సూర్యకిరణాల తని నువర ధర్మ  
సింహాసనంపై ప్రసరించి బంగారు హారతులెత్తాయి. అంతవరకు సూర  
మంత్రి ఏవేవో రాజ్య వ్యవహారాలు పరిశీలిస్తూ తల వంచుకొని కూర్చు  
న్నాడు. అందుచేత ధర్మనిరేతలైన ప్రాడ్వివాకులెవరూ ఆతని సన్నిధికి  
రావడానికి సాహసించలేదు. మంత్రికిరువెపులా ఇద్దరు పరిచారకులను  
క్షణమా మంత్రి ఆజ్ఞానం ఎంతో ఆత్రంగా నిరీక్షిస్తూ నిలుచున్నాడు.

సూరమంత్రి తన రాజకార్య పర్యవేక్షణ ముగించాడు. ఆతని  
కడుగుగా అనతిదూరంలో కాశ్మీరంలో గుప్రసిద్ధమైన విజయేశ్వర,  
త్రిపురేశ్వర, భూతేశ్వర శైవ దేవాలయాల నువర కలకాలు, అప్పుడే  
వికసించిన బంగారు తామర పూవులూ తళతళా మెరుస్తూ ప్రత్యక్ష  
మైనాయి. సూరమంత్రి ముగ్గురు దేవతలనూ మనకారా సంస్మరించుకొని  
వారికి మనస్సులోనే సవినయంగా నమస్కారం చేశాడు.

అంతలో ఒక ప్రాడ్వివాకుడు సవినయంగా లేచి నిలబడి కవ  
ద్రవ్యం అపహరించిన ఇద్దరు అపరాధుల ఘోరాపరాధాలు పరిశీలించి  
వారికి సముచితమైన రాజదండనం విధించవలసిందనీ విజపిచేశాడు.

అనాడు కాశ్మీర రాజ్యంలో సాయాన్యాపరాధుల అపరాధాలన్నీ  
ధర్మాధికారులైన ప్రాడ్వివాకులే పరిశీలించి తగిన దండనలు విధించేవారు.  
కాశ్మీర దేశంలో దేవాలయాల ద్రవ్యం అపహరించిన వారిని నిరాక్షి  
ణ్యంగా శిక్షిస్తారు. అందులోనూ శివద్రవ్యం అపహరించిన వారికి కేవలం  
దాడుణ మరణదండన తప్ప మరి నేరే దండనమేమీ లేదు. అందుచేత  
ప్రాడ్వివాకులూ వ్యవహారాలు మహామాత్యునికే విన్నవిస్తారు. ఆపైన  
మహామాత్యుడే వారికి తగిన శిక్షలు విన్నవిస్తాడు.

ఆ ప్రాడ్వివాకు డా ఇద్దరు అపరాధుల ఘోరాపరాధాలు సాక్ష్య  
పరిశీలనద్వారా నిస్సంజేహంగా రుజువైనాయని విన్నవించి ఆ వ్యవహా  
రానికి సంబంధించిన కవితలె కట్టలు, భూర్జపత్రాలు అన్నీ సూరమంత్రి  
ముందుంచాడు.

శూరమంత్రి ఆపత్రాలన్నీ పరిశీలించాడు. తిరిగి దూర దూరంగా నిలుచున్న ఆ ఆపరాధుల నిద్రనీ బాగా నిశితంగా పరిశీలించాడు. వారిదరి ముఖాలూ అప్పుడే ధయంకర మృత్యు భీతితో బాగా వెలివెలిబోయాయి. వారి కనలి దూరంలో నిలబడిన ఆ ఆభాస్యుల బంధు మిత్రులు వారి ప్రాణాలమీద నిరాశ చేసుకుని నిశ్చబ్దంగా కుమిలికమిలి దుఃఖిస్తున్నారు.

వారిలో మొదటి ఆపరాధి బందిపోటు దొంగతనాలలో బాగా అందెవేసిన చెయ్యి. అతడింతకు పూర్వం ఆలాంటి ఆపరాధా లెన్నెన్నో చేసి కఠిన కారాగార వాసమే నిజనివాసం చేసుకొన్నాడు. ఆ దొంగతనాయకుడు విజయేశ్వరస్వామి మడిమాన్యాలలో పడి యధేచ్ఛగా బందిపోటు దొంగతనం సాగించాడు. ఆ ఆభాస్యుణ్ణి మదించిన ఏనుగు కాలి కింద మట్టించి చంపి వెయ్యవలసిందని మంత్రి కఠినంగా ఆజ్ఞాపించాడు.

ఇక రెండవ ఆపరాధి మాట. అతగా డింకా దొంగతనాలలో బాగా ఆరితేరలేడు. కాని అతగాడిధోరణి చూస్తేనే గర్భదరిద్రుడులా కనిపిస్తున్నాడు. అతడు శూరమంత్రివంశీయుల ఇష్టదైవత మైన భూతేశ్వర స్వామి ఆలయంలో జొరబడి అమ్మవారి ముక్కెర కాజేకాడు. రాజాధి కారు లాముక్కెర అతని పూరి గుడిసెలో వెదకి పట్టుకున్నారు.

ఆ ఆపరాధిని చూడగానే మంత్రి హృదయంలో కొంచెం ఆర్ద్రత పొడచూపకపోలేదు. కాని ఆ దొంగ చేసిన ఆపరాధం ఆక్షంతవ్యం! మంత్రి మాత్ర మేమి చెయ్యగలడు! మెడకొక బండరాయి కట్టి వెంటనే విత్తనానదిలో కడవేయవలసిందని కఠినముగా శిక్ష విధించాడు. వెంటనే తన ధర్మాసనం విడిచికిందికి దిగి వచ్చాడు.

ఆ సమయంలో ఆ ఆభాస్యుని వృద్ధమాత చుట్టూ నిలిచిన రాజాధి కారి శ్రేణిని భేదించుకొని వచ్చి మంత్రి పాదాలమీద పడి వలవలా వాపోయింది. ఆ దొంగ ఆమె కేకక పుత్రుడు! తన కుమారు డదివర కెన్నడూ అటువంటి దారుణాపరాధం చెయ్యలేదనీ. ప్రథమ తప్పిదం మన్నించవలసినదని ఆ వృద్ధమాత దీనాతి దీనంగా ఆశ్రోశించింది. ఆనాటి కాశ్మీర రాజ్యంలో ఎవరినైనా క్షమించి విడిచిపెట్టవచ్చున గాని దైవద్రవ్యం అపహరించినవారిని క్షమించి విడిచి పెట్టడానికి వీలు లేదు. అందులోనూ ఆ ఆభాస్యు డపహరించినది శివ ద్రవ్యం! తత్రాపి

అది అమ్మనారి ముక్కెర. అది అవంతివర్మ మహారాజు ప్రత్యేకంగా సభ క్రికంగా అమ్మనారికి సమర్పించుకొన్న ముక్కెర! ఆ పరిసీతులతో శూరమంత్రి మాత్ర మేమిచేయ్యగలడు! ఆ వృద్ధురాలి దీన కోవన ధ్వని వినలేక తటాలున ముఖం మరిచి పక్కకు తిప్పివేసుకున్నాడు! అది గ్రహించిన రాజసేనకులు వెంటనే ఆ వృద్ధురాలిని బలవంతంగా అక్కడ నుంచి తొలగించివేశారు!

అయినా ఆ వృద్ధురాలి లలాగ గోలుగోలున విటపిస్తూనే ఉంది. ఆమె దారుణాక్రందన ధ్వని ఆ పరిసరంలో అంతటా ఒక వధ్యపశువు ఆశ్రోశధ్వనిలా జాలిగా నున్న సన్నగా ప్రతిధ్వనించింది.

శూరమంత్రి వెంటనే తన భవంతికి వెళ్లిపోయి ఏకాంతంగా ఒక చోట చేరి రెండు చేతులతోనూ తలగట్టిగా పట్టుకొని కూర్చున్నాడు. రెండు చెవులూ బొటనవ్రేళ్లతో గట్టిగా మూసుకొన్నాడు. అయినా ఆ అభాగ్యురాలి ఆక్రందన ధ్వని అతని ప్రతి నాడీస్పందనలోనూ కరుణాతి కరుణంగా, దీనాతిదీనంగా ప్రతిధ్వనించింది.

మంత్రి శిరస్సు గారుణ శిరో వేదనతో శతధా వ్రయ్యలై పోయింది. తీవ్ర శిరోవేదనతో బాధపడుతున్నానని చెప్పి అతి దానాటి కిక్ ఆన్న పానాలే మట్టలేదు. ఇక ఆరాత్రి రాత్రి అంతా అతని కొక్క కున్న కనా పట్టలేదు.

ఆ రాత్రి తెల్లవారూ అతనికిక ఆ వృద్ధురాలి దీనాశ్రోశమే విని పించింది. ఆక్షణంలో అతని కా రెండవ అపరాధిని క్షమించి విడిచి పెట్టి వెయ్యవలెనని అనిపించింది. ఆ మరునాడు దుషయమే లేచి ఆ అపరాధుల సంగతి ఏమయినదని దౌవారికులను ప్రశ్నించాడు. వారిద్దరికీ మంత్రి ఆజ్ఞప్రకారం అంతకు పూర్వమే శిక్షలు విధించడం ఆరిగిపోయిందని వారు సమాధానం చెప్పారు.

మంత్రి అంతకుపూర్వం ఎంద రెందరో శివ ద్రోహులకు శిక్షలు విధించాడు. కాని అంతటి దారుణ శిక్షలు విధించవలసినంత అవసరం అంతకుపూర్వం ఎన్నడూ కలగలేదు. అయితే ఆ అపరాధులు చేసిన ఘోరాపరాధాల దృష్ట్యా మంత్రి కిక్ మరి గత్యంతరమే కనిపించలేదు.

ఎంతటి దయార్థిహృదయుడైతే మాత్రం అతడేమి చెయ్యగలడు? అనాటి కాశ్మీర శిక్షాస్మృతి సంప్రదాయం తీరే అంతటిది!

దౌహరికులు చెప్పిన సమాధానం విని మంత్రి అలాగే నిరాంతరం పోయాడు. ఆ తరువాత గతించిన దానిని గురించి మథన పడడంవల్ల ప్రయోజన మేమీ లేదని కొంచం సమాధాన పడ్డాడు.

కాని అప్పటినించీ శూరమంత్రి హృదయంలోకి కాశ్మీర మహా మాత్య పదవి విసరించి వెంటనే వారణాసికి వెళ్ళిపోవాలనే సంకల్పం బయలుదేరి బాగా బలపడింది. ఆ సంకల్పం అతని హృదయంలో అంతకు పూర్వమే అకురించింది గాని ఆ నాటిలో అది బాగా వేరుదన్నింది.

శూరమంత్రి కప్పటికి యాభయో పడి దాటి అరవయ్యోపడి బాగా పెబడింది. అతని జ్యేష్ఠకుమారుడప్పటికి బాగా ప్రాజుడైనాడు. రెండవ కుమారునికి బాగా ప్రాజ్ఞత వచ్చే వయస్సేమో వచ్చింది గాని, ఆకతాయి తనం మాత్రం నానాటికీ పెచ్చుపెరిగిపోయింది. అతన్ని ఒక ఇంటి వాణి చేసి కొంచం మంచిదారిని పెట్టిన తరువాత సకళత్రంగా వారణాసికి వెళ్ళిపోయి శ్రీ విశ్వేశ్వరదేవ శ్రీ పాదసన్నిధిని తన జీవిత కేషం యావత్తు గడిపి వెయ్యాలని అతడంతకు పూర్వమే సంకల్పించుకున్నాడు. కాని రెండవ కుమారుడు పినాక ధన్వమిది మమకారము, నానాటికీ పెచ్చు పెరిగిపోతున్న అతని ఆకతాయితనము ఒకదానికొకటి తోడై అతని సంకల్పనీదికొక గొప్ప అంతరాయం కలిగించాయి.

అతడలాగే రెండు చేతులతోనూ తల గట్టిగా అడిమి పట్టు కొన్నాడు.

త్రికరణ శుద్ధిగా భూతేశ్వర స్వామి నొక్కమారు ధ్యానించు కొన్నాడు.

“స్వామీ! ఇంకా ఎంతకాలం నా కీ భవబంధనం కల్పించదలిచావు తండ్రీ! నేను నీ యడల చేసిన ఆపరాధమేమి? నామీద నీకెందుకింతగా దయతప్పింది? నీ పాద సన్నిధికి చేరుకునే అద్భుత మిక నా కన్నటికీ అభ్యం కాదా!”

ఆ ధ్యానతత్పరతలో అతని హృదయంలో హఠాత్తుగా మెరుపులా ఒక అభిప్రాయం స్ఫురించింది.

“ఆ ఆపరాధులు తాము చేసిన ఘోర పాపాఅకు తగిన ప్రతిఫలం ఆనుభవించారు. దీనికి నేనెందుకు విచారించాలి? నా ధర్మమేదో నేను దైవముఖం చూచి సరీగా తూచినట్లుగా నిర్వర్తించాను. ఇంతకీ ఎవరి కర్మ ఫలితాన్ని కెవరు కర్తలు?”

అని అంతలోనే ధైర్యం తెచ్చుకొని గుండె రాయి చేసుకొన్నాడు. కర్తవ్య నిర్వహణలో ఆతని హృదయం ఒక్కొక్కప్పుడు మృదులాతి మృదులమైన కరుణా ప్రవాహమై వెల్లివిరిసి పోతోంది. ఒక్కొక్కప్పుడది వజ్రంకన్నా కఠినమై నిష్ఠురరూపం ధరిస్తుంది. ఆ క్షణంలో ఆతని హృదయంలో సరీగా అటువంటి పరిణామమే జరిగింది.

### 3

అటుపిమ్మట శూరమంత్రి కాశ్మీరంలో దేవమాన్యాలుగాని, దైవద్రవ్యం గాని అపహరించిన వారి నందరినీ నిర్దాక్షిణ్యంగా హతమార్చి వేశాడు. దానితో క్రమక్రమంగా ఆతని హృదయానికి కొంచెం సంతృప్తి కలిగింది. ఆపైన ఆతని కుమారుడు పినాకధన్వకూడా క్రమక్రమంగా దారికి వస్తున్నట్టే కనిపించాడు. ఎప్పుడూలేని దత దొకనాడు భూతేశ్వరస్వామి ఆలయానికి వెళ్ళి స్వయంగా స్వామికి నువర బిల్వదళాలతో సహస్ర నామార్చనాదులు జరిపించివచ్చాడు. అదివిన్న మంత్రి ఆతన్ని చూడగానే గాఢంగా కౌగలించుకొన్నాడు. క్రమశః భూతేశ్వరస్వామి కటాక్ష లేశం తనపై ప్రసరించినదని పరమానంద భరితుడైనాడు.

అలాగ ఒక పక్షంలోజాలు గడిచిపోయాయి. ఒకనాడు శూర మంత్రి తన కొలువుకూటంలో రాజకార్యాలన్నీ శీఘ్రంగా ముగించుకుని తొందర తొందరగా భవంతికి వచ్చివేశాడు.

అనాడు పౌషమాస శివరాత్రి. భవంతికి రాగానే మంత్రి మళ్ళీ స్నానంచేసి పరమ శివార్చన కుపక్రమించాడు. దశ సహస్ర పంచాక్షరీ మంత్ర జపంతో ఆతని మన స్సోంకార తరంగదోలికలతో ఓలలాడింది. ఆతని హృదయం భూతేశ్వర పాదపద్మధ్యానంలో నిశ్చలమై నిలిచింది. ఆతని కనుగొలుకుల నుండి అప్రయత్నంగా ఆనందబాష్ప లేక ధారగా ప్రవహించాయి.

మంత్రి అటుపిమ్మట అలాగే శివపంచాక్షరీ మంత్రం పునశ్చరణ చేస్తూ కూర్చున్నాడు.

అంతలో ఆతని పూజాగృహానికి పార్శ్వంలో ఉన్న గదిలోనుంచి ఏవో గుసగుసలు, బెదిరింపులు, హెచ్చరికలు వినిపించాయి. ఆ పైన ఎంత ప్రయత్నించినా మంత్రిహృదయాని కేకాగ్రత కలగలేదు.

ఆ ప్రక్క గదిలో ఆతని భార్య జయమంగళ కుమారుడు పినాక ధన్వ కేసా బోధిస్తూంది. మొట్టమొదట ఆమె ఆతని నెంతో ఆప్యాయంగా బతిమాలుకుంది.

“నీ కి కటికి బందిపోటులతో సహవాస మెందుకు నాయనా! నీకేమి లోటని? కావలిస్తే నారత్నాభరణాలన్నీ తీసుకుపో! నీయిష్టం వచ్చినట్టు వినియోగించుకో! ఇది మీ నాయన గారికి తెలియనివ్వనులే. అంతే గాని శివద్రవ్యం జోలకి పోకుధన్వా! మీ తాత ముతాతలందరూ భూతేశ్వరస్వామి కన్నెన్నో మడిమాన్యాలు, ఎన్నెన్నో రత్నహారాలు సమర్పించుకొని తరించారు. ఇటువంటిపని ఇంకప్పుడూ చెయ్యకు. అది సాక్షాత్తు కర్కోటక నాగునితో చెలగాటం నాయనా!”

జయమంగళ ఆతనిని ఇంకా అనేకవిధాలుగా బుజగించింది.

“అమ్మా! నావల్ల పొరబాటే జరిగిపోయిందిలే! ఇక నేనెప్పుడూ ఇటువంటిపనులు చెయ్యనులే! మరివెంటనే నీపచ్చలహారం తీసినాకీయ్యి.” అన్నాడు పినాక ధన్వ. ఆ మాటలు మంత్రికి స్పష్టంగా వినిపించాయి. మంత్రి వెంటనే తన చేతనున్న రుద్రాక్ష జపమాల ఆక్కడ పెట్టి, ఆ గది తలుపు నందులలోనించి అదంతా అతిజాగ్రత్తగా పరిశీలించాడు. పినాక ధన్వముఖంలో ఆతనికి పశ్చాత్తాపనూ చనలేవీ కనిపించలేదు. పైగా అతడది తనకేమీ పట్టనట్టుగా అలాగే నవ్వుతూ కూర్చున్నాడు.

కూరమంత్రి హృదయంలో ఒక పెద్ద పిడుగుపడింది. అంతలో జయమంగళ తన మెడలోని పచ్చలహారం తీసి కుమారునిచేతి కందించింది.

ఇకమంత్రి నిలవరించుకోలేకపోయాడు. శాయశక్తులా ఆ గది తలుపు గట్టిగా తట్టాడు. జయమంగళ తొందరగా వచ్చి, ఆ గది తలుపు

తెరిచింది. అంతలోనే పినాకధన్వ ఆ పచ్చలహారం చేజిక్కించుకొని ఒక్క అంగలో వీధిలోకి ఉదాయించాడు. జయమంగళ భర్తరాకడ చూచి బాగా భయపడింది.

“ఏమిటిదంతా?”

అని మంత్రి గట్టిగా గడించి అడిగాడు. జయమంగళ మరిలాభం లేదని గ్రహించుకుని భర్తతో జరిగినదంతా వెళ్లబోతుకుంది.

“ఏమి చెయ్యను! ఇదంతా నా ప్రారబ్ధం! మనధన్వ నిన్న రాత్రి బందిపోటుదొంగలతో కలిసి భూతేశ్వరస్వామి ఆలయంలో అమ్మవారి పచ్చలహారం అపహరించాడట! నా కది ఈ వేళ ఉదయమే తెలిసింది. వెంటనే వాణ్ణి నయానా భయానా బుజ్జగించి, రెండో కంటివాడికి తెలియకుండా ఆ హారం మళ్ళీ అమ్మవారిదేవాలయానికి పంపించివేశాను. ఇక నించి వాడెప్పుడూ ఇలాంటిపనులు చెయ్యనని నాకు వాగ్దానంచేశాడు అసలే వాడు బాగా బెంబేలుపడిపోయాడు. మీరిక వాణ్ణి అనకండి. నామాట విని కొంచెం తమాయించండి!”

శూరమంత్రి శిరస్సుపై ఇంకొక పెద్దపిడుగు పడింది. క్షణకాలం పాటతడు తనకళ్ళే నమ్మలేక ఆలాగే శిలాప్రతిమలా నిరాంతపోయాడు.

మరుక్షణంలో కఠినంగా గర్జించాడు :

“ఇంతటి ఘోరాపచారం జరిగినా ఇంతవరకూ నాతో ఎందుకు చెప్పలేదు?”

“శివరాత్రిపూట మీకీ రభస అంతా చెప్పడాని కిష్టంలేక నేనే విదోవిధంగా సరుబాటుచేసుకున్నాను. ఏమిచెయ్యను! నేను చేసిననోము అన్నీ చివరికీ విధంగా ఫలించాయి.”

అని ఆమె పైటకొంగుతో కన్నీరు తుడుచుకుంది. మంత్రి మళ్ళీ గర్జించాడు.

“నీ మూలంగానే వాడీ విధంగా పచ్చిబందిపోటుదొంగ గామారి పోయాడు. దీని కంటటికీ నీవే కారణం! ఇక నేనిది భరించలేను. వాడీ క్షణంనీచీ నా గుమ్మం తొక్కడానికి వీలులేదు!”

మంత్రి ఆలాగే రోజుతూ ఆమెవైపు చూచాడు. జయమంగళ

ఆ మాట విని మొదలు నరికిన తరువులా నేలపై కూతబడి పోయింది. ఆ పైన వలవలా ఏడవడం మొదలు పెట్టింది :

“పోనీయండి, నే నేమిచెయ్యను? నేను చేసుకున్న పుణ్యమే అంత! మీ అదృష్టంకొద్దీ మీ కా మొదటి సంబంధంవల్ల రత్నంవంటి కుమారుడు కలిగాడు, నా దురదృష్టంకొద్దీ నా కెంతకాలానికీ సంతానమే కలగలేదు. పోనీ అని ఒక పసివాణ్ణి దగ్గిరికితీసుకుంటే వా డిలాంటివాడై పోయాడు!

“అయినా అయినదానికీ కానిదానికీ పసివాణ్ణిలాగ భయపడితే ఎలాగ? ఏదో నయానా భయానా సంభాలించుకోవాలి గాని, ఈ మిట్ట మధ్యాహ్నంవేళ నా డలాగా బెంబేలుపడి ఎక్కడికి వెళ్ళిపోయాడో! ఇంతకీ నా నొసటిరాత ఈ విధంగా ఉంటే ఇంకొకరి ననవలసిన పని ఏమి ఉంది!”

అని జయమంగళ అలాగే కంటికి మంటికి ఏకధారగా ఏడ్చింది.

“వాడు పసివాడా? పాతికేళ్లు పెబడుతున్నా ఇంకా పసివాడేనా? నీ గారాబమే వాణ్ణింతవరకు తెచ్చింది!”

శూరమంత్రి మరి అక్కడ నిలబడలేక అలాగే రోజుకుంటూ తిరిగి తన పూజా గృహంలోకి వెళ్ళి పరమశివుని పాదాలమ్రోల సాగింపడ్డాడు.

“పరమేశ్వరా! నా కిటువంటి ద త్తపుత్రుణ్ణెందుకు ప్రసాదించావు? నీ కెంతకాలానికీ మరి నామీద కరుణ కలగదా? నా కిక ఈ సంసార కారాగారంలోనించి విముక్తి లభించదా?”

అని మంత్రి అనేక విధాలుగా వాపోయాడు. తరవాత తిరిగి రుద్రాక్షమాల చేత ధరించి నిశ్చలస్థానంలో పంచాక్షరీ మంత్ర పునశ్చరణ కుపక్రమించాడు.

#### 4

శూరమంత్రి వినాకధన్వ చేసిన చార్యం ఆమూలాగ్రంగా అవగాహన చేసుకోవాలని నిశ్చయించి వేగులనారిని కొందరిని పిలిపించి అతి రహస్యంగా ఆ వ్యవహారం అంతా గాలించవలసిందని ఆజ్ఞాపించాడు.

మంత్రీ అనుక్షణమూ వెయ్యికళ్లతో కాళ్ళిర రాజ్య వ్యవహారాలన్నీ పరిశీలిస్తూనే ఉంటాడు. అయినా తన కుమారుడే చార్యం చేసినా అతని కదిలనలేక మేనా తెలియలేదు. దాని కత డెంతో నొచ్చుకున్నాడు. భార్య కావిషయ మేమైనా కొంచెం లోతుగా తెలిసి ఉండవచ్చునని ఆమె నడిగి చూచాడు.

జయమంగళ తన కావిషయం అంతకంటే తెలియదనీ, ధన్య తన బంత పేటికలో ఆ పచ్చలహారం అతిరహస్యంగా దాచి వేస్తూంటే చూచి పట్టుకొని వెంటనే అది భూతేశ్వరస్వామి ఆలయ ధర్మాధికారికి పంపించి వేశాననీ చెప్పింది. అంతకు మించి తా నావిషయం ఏమీ ఎరగనని కంట నీరు పెట్టుకుంది.

మంత్రీకి జయమంగళ చెప్పినది నమ్మక తప్పలేదు. ఎంతటి రహస్య విషయమైనా ఆమె కతనిదగ్గర ఆ రహస్యం దాచే అలవాటు లేదు. అసలే ఆమె కుమారు డిల్లు విడిచి వెళ్ళిపోయాడని బెంగటిల్లి కుమిలి కృశించి పోతూంది. ఆ పరిస్థితులలో ఆమె నిక నొప్పించడం వల్ల ప్రయోజనమేమీ లేదని మంత్రీ మరి ఆ సంగతి ఆమెతో ప్రస్తావించ లేదు.

అపైన నయానా భయానా బుజ్జించి ఆ విషయం ధన్య నడిగితే గను కోవాలని అనుకున్నాడు. కాని అతడు మళ్ళీ తిరిగి భవంతికే రాలేదు.

మంత్రీ నొక్క అనుమానం గట్టిగా పట్టుకునిపీడించింది. భూతేశ్వర స్వామి ఆలయంలో అమ్మవారి ముక్కెర కాజేసిన బందిపోటు దొంగ దొంగతనానికీ, ధన్యచేసిన దొంగతనానికీ ఏదో గట్టి సంబంధం ఉండి తీరాతని అతని అనుమానం. ఆ బందిపోటు దొంగ ముక్కెర అపహరించాడు; ధన్య పచ్చలహారం అపహరించాడు. రెండూ భూతేశ్వరస్వామి ఆలయంలో, తత్రాపీ అమ్మవారి ఆలయంలో జరిగిన చార్యాలే!

అయితే ముక్కెర అపహరించిన దొంగ కత డప్పుడే దారుణ మరణ శిక్ష విధించి వేశాడు. అతని మూలంగా ఇక ఆ రహస్యం భేదించే ఆస్కారమేమీ లేదు. మంత్రీ కెల్లాగైనా ఆ రహస్యం భేదించి తీరాతని గట్టి పట్టుదల కలిగింది.

వెను వెంటనే భూతేశ్వరాలయ ధర్మాధికారికి అంచలమీద కబురు పెట్టాడు. మంత్రీ పిలిపించారన్న మాట వినగానే ఆలయ ధర్మాధికారి

రెక్కలు కట్టుకొని ఆయనభవంతితో వాలిపోయాడు. మంత్రినిమానుషునే అతడు సవినయంగా దోసిలి ఒగ్గి నిలుచున్నాడు. శూర మంత్రి గుక్క తిప్పకోకుండా అతనిమీద ప్రశ్నలవర్షం కురిపించాడు.

‘అమ్మవారి ఆలయంతో జరిగిన దొంగతనంతో ఏమే ఆభరణాలు పోయాయి?’

“ముక్కర, పచ్చతహారం, రత్నాంగుళీయకం.”

రత్నాంగుళీయకం కూడా దొంగలపహరించిన విషయం మంత్రి కింతవరకూ తెలియనే లేదు. అతడు లోలోపల నిరాంతపడినా పైపై కదేమీ కనబడనీయలేదు.

“ఆ అంగుళీయకం విషయం నాకింతవరకూ తెలియనేలేదే?”

“ఈ స్వల్పవిషయానికి తమదాకా ఎందుకని నగరదండనాయకుల కది తెలుపుదు చేసుకున్నాము.”

“అంగుళీయకం అపహరించిన వారెవరు?”

“ఇంకా అది దొరకనేలేదు.”

“ఈ మూడు చౌర్యాలూ ఎంత వ్యభధిలో జరిగాయి?”

“ఒక్కనాటి రాత్రి.”

“బందిపోటు దొంగ లెంతమంది వచ్చారు?”

“నలుగురైదుగురు వచ్చారట.”

“అందరూ దొరికారా?”

“లేదు.”

“ఎంతమంది దొరికారు?”

“ఈ విషయంలో తమకు తెలియని జేముంది? ఇంతవరకు ఒక్క దొంగ మాత్రమే పట్టుబడ్డాడు. అతనికి తామేమరణదండన విధించారు.”

ఆవ్యంగ్య సమాధానం శూరమంత్రి గుండెల్లోనూటిగా పొడుచు కుంది. అయినా అతడది అణువంతెనా పైకి వ్యక్తం కానీయలేదు. అటు పిమ్మట మంత్రి ధర్మాధికారి నేవో రెండు మూడు చిన్నవిషయాలడిగి ఆ పరిశీలన అంతటితో ముగించివేశాడు. వెంటనే ధర్మాధికారి తిరిగి వెళ్ళిపోయాడు.

అంతటితో శూరమంత్రికి కుమారుని కా దొంగతనంలో పాలున్న దని గట్టి అనుమానం కలిగింది. ఇక అతని నెలకైతెనా నెమ్మదిగా బుజగించి ఆ విషయం లోతుపాతులన్నీ ఘోరంగా తెలుసుకుని తీరాలని నిశ్చయించుకొన్నాడు.

పినాక ధన్వను చిన్నప్పటినుంచీ ఎత్తుకొని లాలించి పెంచిన ఒక దాదిని పిలిచి ధన్వనెలకైతెనా వెతికి పట్టుకుని నెమ్మదిగా బుజగించి ఇంటికి తీసుకు రావలసిందని ఆజ్ఞాపించాడు.

సామాన్యంగా దత్తపుత్రులకు కొన్ని ఆవగుణాలలవడుతుంటాయి. ధన్వ కా గుణాలు మరింత బాగా అలవడాయి. చిన్నప్పటినుంచీ జయమంగళ అతని నెంకో గారాబంగా పెంచి పెద్దవాణి చేసింది. ఆ గారాబంవల్ల శూరమంత్రి కతనిని బాగా అదుపులో పెట్టవలసిన ఆవశ్యకత ఏర్పడింది. దానా దీనా పినాక ధన్వకు చిన్నప్పటినుంచీ ఆకతాయి తనము, మంకుపట్టు మొదలైన ఆవగుణాలన్నీ బాగా అలవడాయి. ఆ పైన ధన్వ తలిదండ్రులు చాలా సామాన్య సంసారులు. నాలుగైదేళ్ళ వయస్సు వచ్చేవరకూ అత దాపరిసితిలోనే పెరిగాడు అటు పిమ్మట శూరమంత్రి భవంతిలో అతనికి మహారాజభోగాలలవడాయి. జయమంగళ అత దేని అడిగినా తండ్రికైనా తెలియకుండా చాటుమాటుగా అతని కందిచ్చి అల్లారుముద్దుగా పెంచి పెద్దవాణి చేసింది ధన్వ చిన్న తనంలో ఒకమారు తన కొక పెద్ద ఏనుగు, జరీ అంబారీ కావాలని మంకు పట్టు పట్టాడు. ఆ రోజుల్లో అది మహారాజులుపయోగించే అత్యుత్తమ వాహనం. అయినా దాని కామె వెనకాడలేకు. ఆ విషయం భర్తతో నెనా సంప్రతించకుండా ఆ మరునాడే కుమారుని ముచ్చట తీర్చింది. అది తెలిసి మంత్రి ఆమెమీద విమ్ముక్కున్నాడు. గురుకలవాసం చేసి చక్కగా శాస్త్రాభ్యాసం చెయ్యవలసిన వయస్సులో అటువంటి వినోద విహారాలు పనికిరావని రుసరుస లాడాడు. కాని ఆమె మాట కెదురాడలేక ఆ విషయం చూసీచూడనట్టు మాట్లాడ కూరుకున్నాడు. ఆవిధంగా పెరిగి పెద్దవాడైన ధన్వ అతని కొక వృద్ధయ వ్యాధిగా పరిణమించడంలో ఆశ్చర్యం ఏమి ఉంది?

వినాకధన్వను వెదకడానికి వెళ్ళిన దాది కతని ఆనుపానులన్నీ బాగా తెలుసును అందుచేత ఆనాటిరాత్రికే నెమ్మదిగా అతని నింటికి తీసుకువచ్చింది. కుమారుని చూడగానే జయమంగళకు ప్రాణం లేచి వచ్చింది. శూరమంత్రికూడా అతని నేమీ అనలేదు. భర్త ధోరణిచూచి జయమంగళ బాగా ఆశ్చర్యపడింది. కాని ఆయన బౌదాసీన్యంలో ఏదో అంతరార్థం ఉన్నదని ఆమె ఒక్క క్షణంలో పసిగట్టివేసింది. తండ్రి వాత్సల్యం ధన్వకు మరింత ఆశ్చర్యం కలిగించింది.

ఆ మరునాడు మంత్రి వినాకధన్వ నెంతో ఆప్యాయంగా తన దగ్గరికి పిలిచి ఆ రత్నాంగుళీయక మేమైనదో చెప్పవలసిందని బతిమాలు కున్నాడు. అది అపహరించడం కేవలం విషనర్పంతో చేలగాటమని హెచ్చరించాడు. జరిగిన సంగతి అంతా యథాతథంగా చెప్పివేస్తే మహారాజు అతని ప్రథమ తప్పిదంగా క్షమించి విడిచిపెట్టగలరనీ, ఆ విషయం అంతా యథాతథంగా తెలియజేయమనీ పరిపరివిధాల బుజగించి బతిమాలుకున్నాడు.

ఆ ఆనునయంతో వినాకధన్వకు తండ్రి బౌదాసీన్యాని కంతరార్థం అంతా స్పష్టంగా తెలిసిపోయింది. ధన్వ కప్పటికే ఊరికే వట్టిపుణ్యానికే అబదాలాడడం ఒక పరిపాటిగా అలవాటైంది. ఎవరైనా ప్రసంగవశాత్తూ 'భోజనం ఆయిందా' అని ప్రశ్నిస్తే, భోజనం చేసినా అతడు తడుముకో కుండా చెయ్యనేలేదనే చెప్పివేస్తాడు. జయమంగళ తప్ప అందరూ తన ననుమానిస్తున్నారనే అతని భయం.

అయినా అతడా భయమేమీ పైకి కనబడనీయకుండా నెమ్మదిగా తన చార్య కథ అంతా తండ్రికి తెలియజేశాడు. నలుగురు బందిపోటు దొంగలతో కలిసి తాను భూతేశ్వరస్వామి ఆలయం దోచుకున్న మోటు నిజమే అని అంగీకరించాడు. పోయిన నగలలో పచ్చలహారం తాను చేజిక్కించుకోవ్వాలని ఒప్పుకోన్నాడు. మిగిలిన నలుగురిలోను ఒకడు ముక్కెర, మరి ఒకడు రత్నాంగుళీయకమూ అపహరించారనీ వారిలో ముక్కెర అపహరించినవాడే మరణదండన అనుభవించాడనీ, రత్నాంగుళీ యకం అపహరించిన దొంగ మిగిలిన ఇద్దరితోనూ కలిసి ఆరాత్రే శ్రీనగర

పరిశ్రమ పర్వత గుహలోకి పారిపోయాడనీ చెప్పాడు. ఆ పైన వారి సంగతి తనకేమీ తెలియలేదని అన్నాడు.

మంత్రి ఆతనినెన్నో విధాలుగా ఆ విషయాలన్నీ గుచ్చి గుచ్చి అడిగాడు. ధన్య ఆ దొంగల పేరులు, వారితో తన కేర్పడిన సంబంధము మొదలైన విషయాలన్నీ వూసగుచ్చిన ట్లెక్కరువు పెట్టాడు.

మంత్రి కతనిమాటలు వింటూంటే అవన్నీ యధారాలే అయి ఉండవచ్చునని నమ్మకం కలిగింది. అయితే ధన్య ఏదో కొంచెం మెలత వేస్తున్నాడని కూడా అనిపించక పోలేదు. ఎంత ప్రయత్నించినా ఆ మెలత ఏదో ఆతనికి బోధపడలేదు. క్రమక్రమంగా అదే బోధపడి తీరుతుందనీ, అప్పుడిక ధన్యను బెదిరించడంకల ప్రయోజన మేమీ లేదనీ నిశ్చయించి, మంత్రి ఆ ప్రస్తావన అంతటితో ముగించివేశాడు.

ఇక అటువంటి దుస్సహనాసాలు చెయ్యవద్దని ధన్యకనేక విధాల హితబోధ చేశాడు. ధన్య తన అపరాధం మన్నించవలసినదనీ, ఇంకప్పుడూ అటువంటి సాహసాలు చెయ్యననీ, నలుగురిలోనూ తన కశ్రుతిష్ట రాకుండా రక్షించవలసిందనీ ప్రార్థించాడు. మంత్రి ఆతని ప్రార్థన విని ఒక్క వేడినిట్టూర్పు విడిచిపెట్టాడు.

## 5

వినాక ధన్య చెప్పిన విషయాలన్నీ విని మంత్రి చాలా సేపటివరకూ ఏదో లోతుగా ఆలోచిస్తూ కూర్చున్నాడు. మరి కొంత సేపటి కా దీర్ఘాలోచన ముగించాడు. ఆ మిగిలిన ముగ్గురు బందిపోటు దొంగలనూ వెంటనే వెదికి పట్టుకోవలసిందని శ్రీనగర దండనాయకుని కొక శ్రీముఖం పంపించాడు. శ్రీనగర పరిసరారణ్యాల్లోని కొండలు, గుహలు, గుట్టలు అన్నీ గాలించి తీరవలసిందని ఆ శ్రీముఖంతో ప్రత్యేకంగా ఉటంకించాడు.

ఆ క్షణంనొచ్చి ఆతని హృదయంలో ఒక పెద్ద కొండ మోపినట్లయింది. ఆతడనేక విధాలుగా మధన పడ్డాడు.

నేడో రేపటి ఆ దొంగలు ముగ్గురూ దొరికి తీరతారు. అప్పుడు వాటి చార్యాలతో బాటు వినాక ధన్య చేసిన చాత్యం కూడా అందరికీ

తెలిసితిరుతుంది. ఆదొంగలను ముగ్గురినీ గట్టిగా నిర్బంధించి అడిగినప్పుడు వారు తమకూ, పినాకధన్వకూ మధ్యనడిచిన వ్యవహారం అంతా నలుగురి ఎదటా వెల్లడించకమానరు. అప్పుడిక తానందరిలోనూ తల ఎత్తుకుని తిరగగలడా? పినాకధన్వ అవహరించిన పచ్చలహారం తీరిగి దేశాత్యంధర్మాధికారికి పంపించివెయ్యడం వల్ల అతనికి దారుణ మరణశిక్ష తప్పితే తప్పిపోవచ్చును కాని అతని మూలకంగా తనకువచ్చే ఆప్రతిష్ఠ మాట? తానిక ఏముఖం పెట్టుకొని మహారాజు సమక్షంలో నిలబడగలడు? ఇప్పుడిక తన కర్తవ్యమేమిటి?

ఆ విధంగా అతని మధన ఎంతసేపటికీ ఎటూ తేగలేదు. ఆ విషయంలో కాశ్మీరాస్థాన విద్వత్కవి శివస్వామి నొకమారు సందర్శించ వలెనని అనుకొన్నాడు. వెంటనే శివస్వామి భవంతి కొక ఆందోళిక పంపించాడు. ఎలాగైనా ఒకమారు దర్శన మిప్పించవలసిందని శివస్వామికి కబురు పంపించాడు. శివస్వామి రాగానే అతనితో కలిసి తన రహస్య మంత్రాగారం లోపలికి వెళ్ళిపోయాడు.

శివస్వామి కూరమంత్రి కత్యంతాపుడు. నిత్యపూజా ధురంధరుడు. మంత్రి అప్పుడప్పుడతనితో కలిసి ఇష్టాగోష్ఠి ప్రసంగాలుజరుపు తూంటాడు. కుశలప్రశ్నాదికం జరిగిన పిమ్మట మంత్రి తన మనస్సు లోని మాట అతని ఎదుట బయలుపెట్టాడు.

“నేనీ మహాశివరాత్రి కళగానే వారణాసికి వెళ్ళిపోయి, ఇక ఈ జీవిత శేషం అంతా అక్కడే గడిపి కేదామని అనుకుంటున్నాను.”

శివస్వామి ఆ మాట విని నిశ్చలదృష్టితో మంత్రి ముఖం పరిశీలించాడు :

“ఇప్పుడంతటి తొందర ఏమివచ్చింది?”

“నాకు క్రమంగా శరీర పాటవం తప్పిపోతూంది. ఇటీవల మా ధన్వమూలాన కొంత మనస్థిమితం కూడా చెడింది. నాకీ రాజ్యకార్య వ్యాసంగం వల్ల నిత్యమూ నిర్వర్తించుకునే పరమశివార్చనకు కూడా వ్యవధి దొరకడంలేదు.”

శివస్వామి అది విని కొంచెం హేలగా నవ్వి కర్పూర తాంబూల చర్వణం ప్రారంభించాడు :

“మీ పంటి వారే ఇలాగంటే నే నేమనను? రాజకార్య వ్యాసం గంలో మీ రనుక్షణమూ చేస్తున్నది పరమేశ్వరార్చనమే! ఈ కాయస్సులో దీనికోసం ప్రత్యేకంగా వారణాసికి వెళ్ళవలసినంత అవసరం ఏమి వచ్చింది?”

శూరమంత్రి కతని మాటలలోని అంతరారం విస్పష్టంగా అవగాహన కాలేదు. బొమముడి విరిచి జిజ్ఞాసా దృష్టితో శివస్వామి వైపు చూచాడు.

శివస్వామి తిరిగి హేలగా నవ్వాడు.

“మహామంత్రి! ఈ కాశ్మీరధరణి సాక్షాత్తు పరమశివుని ఆరాంగి అనీ, కాశ్మీరాధీశ్వరులు కేవలం పరమశివాంశ స్వరూపులనీ మనపురాణ వేత్తలు దోషిస్తున్నారు. తత్రాపీ మన ఆవంతివర్మాధీశ్వరులు సాక్షాత్తు ఆరధర్మస్వరూపులే! ఆ ఆరధర్మ నిర్వహణలో మీ రనుక్షణమూ పరమశివార్చన చేస్తూనే ఉన్నారు. మీ చల్లని పరిపాలనలో కాశ్మీరప్రజ హాయిగా గుండెమీద చేతులు వేసుకొని నిద్రపోతున్నారు. మీ మూలంగా ఆరధర్మ దేవత కాశ్మీరంలో అంతటా నాలుగుపాదాలతోనూ యధేచ్ఛగా విహరిస్తున్నది. అంతకన్నా వేరే పరమశివార్చన ఏమి ఉంది? మీ కుమార్తె ఈ విషయం తెలియదు గనకనా?”

శివస్వామి ముత్యాలచూరంతో మెదిపిన కద్దుర తాంబూలం పుక్కిట బెట్టి మళ్ళీ ఒక చిరునవ్వు చిందించాడు. ఆ చిరునవ్వుతని చెక్కిళ్ళపై రత్నకుండలాల వరకు విస్తరించింది.

మంత్రికతని ధర్మస్వరూప వివరణతో హఠాత్తుగా ఒక కనువిప్పు కలిగింది. ఆ మహావిద్వాంసుని విద్వత్తు, విజత ఆనేకవిధాల శ్లాఘించాడు. శివస్వామి మరికొంత సేపు మంత్రితో ఇష్టాగోష్ఠి జరిపి తిరిగి తన ధవంతి! వెళ్ళిపోయాడు.

శూరమంత్రి మళ్ళీ మధనలో పడ్డాడు. శివస్వామి వివరించినట్లు కాశ్మీరరాజ్య ధర్మనిర్వహణం కన్న వేరే పరమశివార్చన ఏమి ఉంది? అది ఆక్షురాలా యథార్థమే!

అయితే ఇటీవల ఆ ధర్మనిర్వహణలో తాను కొంచెం పొరబడ్డా నేమోనని మంత్రికి కొంచెం భయం వేసింది. అదే సమయంలో

అతని హృదయంలో ఆ వృద్ధమాత దీనాశ్రోశం మంద్రమంద్రంగా ప్రతిధ్వనించింది. ఆ బంజిపోటు దొంగ తల్లి అంత దీనంగా ఆశ్రోశిస్తూన్నా వినిపించుకోకుండా వెంటనే అతనికి ఘోర మరణదండన విధించాడు. కాని, తన కుమారుడు చేసిన తప్పిదం ఇంతవరకూ ఇతరులెవరికీ తెలియజేయలేదు. అత టపహరించిన హారం తిరిగి భూతేశ్వర శేవాలయం ధర్మాధిపతికి చేరి ఉండవచ్చును. కాని ఆ విషయం తన పెద్దధర్మాధికారి అయిన మహారాజు అవంతివర్మకు తెలియజెయ్యక పోవడం ఒక పెద్దతప్పిదమే అని మంత్రనిశ్చయించుకొన్నాడు. వెంటనే మహారాజు సన్నిధికి వెళ్ళి ఆ విషయం అంతా అమూల్యంగా పూసగుచ్చిన తేకరువు పెట్టాడు. తనకుమారుని అపరాధానికి తగినశిక్ష విధించవలసిందని చేతులు జోడించి ప్రార్థించాడు.

అవంతివర్మ ధర్మదేవత సాక్షాత్కరించినట్లుగా తన కెదురుగా దోసిలి ఒగ్గి నిలబడిన శూరమంత్రనిచూచి కొంత సేపటివరకూ నోటమాట లేక ఆలాగే నిరాంతపోయాడు. ఆ పైన కల కల నవ్వాడు.

“మీ కుమారునికి శిక్ష విధించడానికి నే నెవరిని? మీరే ఈ కాశ్మీర రాజ్యాని కంఠటికీ ధర్మాధికారులు! ఆ ధర్మమేదో మీరే నిర్ణయించండి!”

మంత్ర ఇంకా ఆలాగే దోసిలి ఒగ్గి నిలబడి తిరిగి సవినయంగా విన్నవించుకొన్నాడు:

“మహాశ్రభూ! తమ రలాగ నెలవీయడం ధర్మంకాదు. ఈ రాజ్యాని కంఠటికీ ఏకైక ధర్మాధికారులు తామే. మీ తరవాతనే నా ధర్మాధికారం. ఈ విషయంలో అపరాధం చేసినవాడు సాక్షాత్తునా కుమారుడు. అందుచేత నేనీ విషయం నిర్ణయించడం న్యాయంకాదు. కనక ఇక మీరే ఇక్కడ ధర్మనిరేతలు!”

అవంతివర్మ మళ్ళీ కలకల నవ్వాడు:

“కావచ్చును. ఇంతకీ మీ కుమారు డపహరించిన హారమేమో తిరిగి అమ్మవారికి చేరిపోయిందికదా! దీనిలో ఇక అతని అపరాధ మేమి ఉంది?”

“ఏది ఏమయినా ఈ విషయం తమకు నిశ్చయించడం నా ధర్మం. ఆ పైన తమ చిత్తం!”

అని ఇంకా ఆలాగే దోసిలికట్టి నిలుచున్నాడు మంత్రి. కాని మహారాజు విషయం అంతటితో తుంచితేసి మంత్రితో ఇష్టాగోష్ఠి ప్రారంభించాడు.

కానితో మంత్రికి కొండంత భారం గుండెల మీదనించి దింపితేసి నట్లయింది. వెంటనే ఆతడొక్క నిటూర్పు విడిచి పెట్టాడు. మహారాజు దగ్గర సెలవు తీసుకుని తన భవంతికి వెళ్ళిపోయాడు.

భవంతికి తిరిగి రాగానే శ్రీనగర దండనాధుడు దర్శనంకోసం చాలాసేపటి నించి వేచి ఉన్నాడని ఒక పరిచారకుడు విన్నవించాడు. వెంటనే మంత్రి మంత్రా గారంలోకి వెళ్ళిపోయాడు. శ్రీనగర దండనాధు డక్కడ దీనంగా చేతులు కట్టుకుని నిలబడాడు. మంత్రి ఆతన్ని చూస్తూనే ప్రశ్నించాడు: “ఏమి! ఏమైంది? ఆ రత్నాంగుళీయకం దొరికిందా?”

“లేదు.”

“లేదా! ఇక్కాళ్లనించీ మీరంతా ఏమి చేస్తున్నట్లు? మహాశివ రాత్రిలోగా మీ రా ఉంగరం పట్టుకుని తీరాలి. అంతవరకు మీరిక నా కంటపడవద్దు. మహాశివరాత్రికి మహారాజు స్వయంగా భూలేశ్వరస్వామికి పూజాభిషేకాలు చెయ్యబోతున్నారు. తెలిసిందా?”

ఆ గరజ విని దండనాయకుడు తలవంచుకొన్నాడు.

“ఎంతి ప్రయత్నించినా మా కవి అభ్యం కాలేదు.”

“నాకది అంతా తెలియదు. మహాశివరాత్రిలోగా మీ రా ఉంగరం పట్టుకుని తీరాలి.”

అని మంత్రి తటాలున లేచి తన అభ్యంతర మందిరంలోనికి వెళ్ళి పోయాడు.

## 6

అట్లుపిమ్మట రెండు మూడు రోజులదాకా మంత్రి పరమేశ్వర పాద

ధ్యానంలో నిమగ్నుడైనాడు. క్రమక్రమగా ఆతని హృదయంలో వారణాసికి వెళ్ళిపోవాలనే కాంక్ష ఇనుమడించింది. ఆమరునాడే ఆమహా

రాజును దర్శించి తన కౌరిక తెలుపుడు చేసుకున్నాడు. క్రమక్రమంగా తన శరీరపాటవం తగ్గిపోతున్నదనీ, కుమారుని మూలంగా మన సిమితం తప్పిందనీ, తన విజపి మన్నించవలసిందని ప్రార్థించాడు. కాని ఆవంతివర్మ ఆ మాట బొత్తిగా వినిపించుకోలేదు.

“నేను నామకః కాశ్మీరాధిపతిని. మీరు నాకు పితృసమానులుగా నిలిచి ఇన్నాళ్ళనుంచీ ఈ రాజ్య సంరక్షణభారం వహించారు. అందు చేత ఈ విషయం నిరయించక అసినవారు మీరే. ఒక వేళ మీరు కాదు కూడదని వారణాసి వెళ్ళదలచిన పక్షంలో మీవంటి ధర్మమూరి నెవరి నైనా ఇంకొకరిని మీ ధర్మాసనం మీద కూర్చోబెట్టి మరీ వెళ్ళండి. అంతే నా కౌరిక!”

అని కలకల వచ్చాడు. మంత్రి ఇక ఏమనడానికి పాలుపోక మధ్యాహ్నం పూజావేళకు మళ్ళీ తన భవంతికి తిరిగి వచ్చి వేళాడు. వెంటనే పరమేశ్వర పాదపూజలో పడి బాహ్య ప్రపంచమే మరిచి పోయాడు. పూజా పునస్కారాలన్నీ ముగించుకొని భోజనంచేసి కొంచెం సేపు విశ్రమించడం మంత్రికొక ఆలవాటు. ఆనాడు కూడ ఆతడలాగే తన రహస్య మంత్ర గారంలో కొంచెంసేపు విశ్రమించాడు.

అంతలోనే శ్రీనగర దండనాథుడతని సందర్శనానికి వచ్చారు. మంత్రి తొందరగా లేచి ఎంతో ఆత్రంగా అతన్ని రహస్య మంత్ర గారంలోని కావ్యనించాడు.

దండనాథుడు మంత్రితో కలిసి ఒక అరగడియసేపు మాత్రమే సంప్రతింపులు జరిపాడు. వెంటనే తిరిగి వెళ్ళిపోయాడు.

పినాకధన్వ ఇన్నాళ్ళనుంచీ తండ్రిభవంతిలో అంటి అంటనట్టు కాలక్షేపం చేస్తూ తల్లిదండ్రుల కెంతో అనువర్తనగా ఉన్నట్టు నటిస్తున్నాడు.

దండనాథుని రాకపోకలతో అతనికేదో అనుమానం వేసింది. కాని వారిరువురిమధ్య ఏమినడిచిందో అతనికి తెలియలేదు. అంతలో సూరమంత్రి అతన్ని గట్టిగా గొంతెత్తి పిలిచాడు. ధన్వ ఎంతసేపటికీ తన దగ్గరికి రాకపోతే అతడే అతనిదగ్గరికి వెళ్ళి ఒక సుఖాసనం మీద కూర్చున్నాడు.

పినాకధన్వ కతని ముఖవైఖరి చూడగానే ప్రేషాణాలు వేసే ఎగిరి పోయాయి. మంత్రి రూక్షంగా కుమారుని వైపు చూచాడు.

“అమ్మవారి ఆంగుళీయకం నీ కేమి చేశావు? నిజం చెప్పు!”

“నాకు దాని విషయ మేమీ తెలియదే!”

“నీకు తెలుసును! అబద్దాలాడకు. ఇప్పటికై నా నిజం చెబితే నీ ప్రాణాలు నిలుస్తాయి, నా మాట విను.”

పినాకధన్య తెల్లబోయాడు. ఆ భయోద్వేగంలో ఆతని కేమి నాలో తెలియలేదు. మళ్ళీ అలాగే తన కేమి తెలియదని సమాధానం చెప్పాడు. అది వినగానే మంత్రి ముఖం అగ్నిజ్వాలలా జేవురించింది. తన పక్కనే దంతపేటికలో దాచిన అమ్మవారి రత్నాంగుళీయకం పైకెత్తి పట్టుకున్నాడు:

“ఇదిగో ఆ ఆంగుళీయకం! నీవు చేసినదంతా నాకు బోధపడి పోయింది. ఇప్పటికై నా నిజం చెప్పు.”

ధన్య ముఖంలో క తివాటు వేసినా నెతురుచుక్క లేదు! అతడు మరి చేసేకేమీ లేక తా నన్నమాటే మళ్ళీ వంతపాడాడు. దానితో మంత్రి అగ్నిలో వేసిన గుగ్గిలంలా మండిపడ్డాడు.

“ధన్వా! నీ వీ ఆంగుళీయకం అనంగ లేఖకు బహూకరించావు. అమ్మవారి ప్రేలిసున్న ఆ ఆంగుళీయకం ఆ వారకాంత ప్రేలి కలంకరించావు. ఇది అంతా ఋజువయిపోయింది. ఇప్పటికయినా నిజం చెప్పు. నాయనా! నా మాట విని నీ ప్రాణాలు సంరక్షించుకో!”

ధన్య తలవంచుకొన్నాడు. అంతేగాని ఆవుననిగాని కాదనిగాని సమాధానం చెప్పలేదు. ఆ మానంతో మంత్రి తన ఆగ్రహానికి కట్టుకొన్న అడ్డుకట్ట ఒక్కమారుగా పటాపంచలై పోయింది.

“ఛీ నీచుడా! నీవిక నాభవంతిలో ఉండడానికి తగవు. వెంటనే ఇక్కడనుంచి వెళ్ళిపో. ఈ నాటినించి నీకూ నాకూ ఋణం తీరి పోయింది. ఇక నీవు నాకు కుమారుడవుకావు; నేను నీకు తండ్రిని కాను. పో, నా ఇంటితోనించి లేచిపో!”

అయినా ధన్య ఇంకా అలాగే నిలబడ్డాడు. మంత్రి మళ్ళీ విరుచుకు పడ్డాడు.

“ఏం, ఎన్ని సార్లు చెప్పినా కదలవేం? పో! నా ఇంట్లోనించి లేచిపో! లేకపోతే నేనే నిన్ను మెడపట్టువని గెంటి వేస్తాను. తెలిసిందా? పో ఇక నా ఎదుట నిలబడకు.”

మంత్రి లేవబోయాడుగాని అతనికి కొంచెం సమీపంలో నిలబడిన మంత్రి పరిచారకుడు ధన్యను నెమ్మదిగా వీధిలోకి గంటివేశాడు.

అంతలో ఆ గండరగోళం అంతావిన్న జయమంగళ హాడిలిపోతూ అక్కడికి పరిగెత్తుకువచ్చింది. వీదోవిడ్డూరం జరిగిందని ఒక్కక్షణంతో గ్రహించుకుంది.

“ఏమి జరిగింది? ఏమిటిదంతా?”

ఎంతో ఆత్రంగా ప్రశ్నించింది. మంత్రి ఒక్క దీర్ఘనిశ్వాసం విడిచిపెట్టాడు.

“ఇదిగో! నీ కుమారుడు చేసిన ఘనకార్యమిదిగో!”

ఆ అంగుళీయకం ఆమెకు చూపించి జరిగినదంతా సంగ్రహంగా ఆమెకు తెలియజేశాడు. జయమంగళ అతని పాదాలమీదపడి ఆ తప్పిద మెలాగైనా మన్నించి ధన్యనిట్లో ఉండనీయవలనీందని పరిపరివిధాల ప్రార్థించింది. మంత్రి నెమ్మదిగా ఆమెనోదార్చడానికి ప్రయత్నించాడు.

“ధన్య నెలాగైనా సంరక్షించాలనే నేననేక విధాల బ్రతిమాలు కున్నాను. కాని వాడు నామాట వినిపించుకోలేదు. నేనేమి చెయ్య గలను? ఈ క్షణంనొచ్చి ఇక వాడు నా కుమారుడుకాదు. అంతే!”

అయినా జయమంగళ అతని పాదాలు విడిచిపెట్టలేదు. అలాగే కాళ్ళమీదపడి పరిపరివిధాల బ్రతిమాలుకుంది. కాని మంత్రి చలించలేదు:

“ఇక ఈ క్షణంనొచ్చి ధన్య నా భవంతిలో ఆడుగు పెట్టడానికి వీలేదు. నీవు నీ కుమారుణ్ణి విడిచి ఉండలేకపోతే నీవుకూడా వాడితో కలిసి వెళ్ళిపో! అంతేగాని వాడికి యీ భవంతిలో ఆడుగు పెట్టడానికి వీలులేదు. అంతే.”

మంత్రి వెంటనే ఆమె పాదాలపట్టు విడిలించుకొని ఒక్క అంగలో అక్కడినించి వెళ్ళిపోయాడు. జయమంగళ అక్కడే కూల బడి నిలబడిపోయింది.

# 7

వెంటనే శూరమంత్రి ఆరత్నాంగుళీయకం భూతేశ్వరస్వామి ఆలయ ధర్మాధికారికి అప్పగించాడు. అప్పటికా విషయంలో అతని హృదయభారం కొంతవరకు తగ్గింది.

కాని పినాకధన్వను భవంతిలోనించి వెళ్ళగొట్టినప్పటినించీ జయమంగళ తిన్నగా అన్నసానాలే మట్టడం చూసేసింది, కుమారుడు వెళ్ళిపోగానే మంత్రీకూడా బాగా కించపడ్డాడు. జయమంగళతో ఆ విషయమే చెప్పి నెమ్మదిగా ఓదార్చాడు :

“అప్పుడైనా జరిగినదంతా ఉన్నది ఉన్నట్టు నాతో చెబుతాడేమోనని నయానా భయానా అనేకవిధాలుగా బుజగించి చూచాను. జరిగినదంతా చెప్పి ఉంటే అది మహారాజసన్నిధిని విన్నవించి ఎలాగో అలాగ ఆయన క్షమాభిక్ష వేడి ఉండును. కాని మాటిమాటికీ నన్నే మోసగి నేనేనేమి చెయ్యగలను? శివద్రవ్యం అపహరించినవారిమధ్య నే నాచేతుల్లో దారుణ మరణదండన లనుభవించారు! శివద్రోహిని ఇంట్లో పెట్టుకున్నానంటే నే నెలాగ శివార్చన చెయ్యగలను? లోకు లేమంటారు? ఇక మహారాజును నే నేముఖం పెట్టుకుని చూడగలను? అదీ గాక మా వంశీయులెవరైనా ఇలాంటి అధర్మ కృత్యా లాచరించారా? అప్పటికీ నేను ఆ శిక్ష గృహనిర్వాసనంతో సరిపెట్టాను. దీనికే లోకులు నన్నేమని అడిపోసుకుంటారోనని భయపడుతున్నాను.”

జయమంగళ ఆదంతా వినీ విననట్టు ప్రశ్నించింది :

“ఇంతకీ మన ధన్వ ఎక్కడికి వెళ్ళింది ఏమైనా తెలిసిందా?”

“లేదు. వేగులవారందరూ అతనిజాడే తెలియలేదని అంటున్నారు. ఒక వేళ మిగిలిన బందిపోటు దొంగలతో కలిసి హిమవన్న ప్రాంతాలకు పారిపోయాడేమోనని భయపడుతున్నాను.”

“అయితే ఇక నే నీ భవంతిలో ఒక్కక్షణం ఉండలేను. నన్ను కూడా మా పుట్టింటికి పంపించివెళ్ళండి. ఆపైన మీ రొక్కరూ ఇక్కడ ఉండి ఈ రాజ్యం అంతా ధర్మదేవత నాలుగు పాదాలతోనూ నడిచేటట్టుగా అతిజాగ్రత్తగా ఏలుకోండి!”

జయమంగళ మళ్ళీ వలావలా ఏడ్చింది. పుట్టింటికి పోతాననిపట్టు పట్టింది. మంత్రీకి కూడా ఆ సమయంలో ఇక అదే శరణ్యమని తోచింది. అదీ కాక ఆదుఃఖావేశంలో ఆమె అక్కడ ఉండేటట్టు కూడా కనబడలేదు. ఇక చేసేదేమీలేక ఆమెనూ మరునాడే పుట్టింటికి పంపించివేశాడు. ఇక

ఆ భవంతిలో మిగిలిన దతడు, రత్న వర్షనుడు, మరికొందరు పరిచారికా పరిచారకులు మాత్రమే!

పిశాకధన్వ నిర్వాసనంతో మంత్రికి తన ధర్మ నిర్వహణంతో కొంతవరకు సంతృప్తి కలిగింది. కాని ఆ భవంతి అంతా ఆతనికి కేవలం శ్మశానప్రాశం గా కనిపించింది. అయితే ఆతడు తన ధర్మనిర్వహణ శ్రద్ధ ఏమరలేదు. కాశ్మీర రాజ్యంలో దేవాయతనాల రక్షణకు కావలసిన గట్టి కట్టు దిట్టాలన్నీ చేయించాడు. దైవద్రవ్యం ఆపహరించిన వారినందరినీ గాలించి గాలించి పట్టుకుని మదించిన ఏనుగుల కాళ్ళకింద పడ వేయించి మట్టించి వేయించాడు.

అయితే భూతేశ్వర దేవాలయ సంరక్షణే ఆతనికంతగా సంతృప్తి కరంగా కనిపించలేదు. అది శ్రీ నగరాని కనతిదూరంలో పర్వతమధ్యంలో నిర్మించిన దేవాలయం. ఆలయ ప్రాకారం దాటి పది అడుగుల దూరం సాగిపోతే ఆపైన కనిపించేదంతా సాంద్రారణ్యమే. ఆ దేవాలయానికి సంబంధించిన మడిమాన్యాల అరణ్యప్రాంతాని కానుకునే ఉన్నాయి. పర్వత ప్రాంతాలలోనుంచి వచ్చిన బందిపోటు దొంగ అప్పుడప్పుడా ఆలయం దోచుకుపోవడం జరుగుతూనే ఉంటుంది. అయితే సూరమంత్రి ఆ దొంగలలో చాలామందిని హతమార్చివేశాడు. ఇక మిగిలిన వారందరూ వాడలెత్తిపోయి కొండలూ గుట్టలూ పట్టిపోయారు.

అలాగ పది పదిహేను రోజులు గడిచిపోయి కా సూరమంత్రికి మరి పిశాకధన్వబాడే తెలియలేదు. బందిపోటు దొంగలతో కలిసి ఆతడెక్కడో ఏ పర్వత గుహలోనో దాగి ఉండవచ్చునని మంత్రి నిశ్చయించాడు. ఆపైన ఎన్ని విధాల ప్రయత్నించినా ఆతనికి ధన్వబాడ దొరకలేదు. పుట్టింటికి వెళ్ళిన జయమంగళ ఇంకా తిరిగి రాలేదు. క్రమక్రమంగా ఆతనిలో ధైర్యం సన్నగిలింది. మళ్ళీ వారణాసికి వెళ్ళిపోవాలనే సంకల్పం బాగా బలపడింది. ధన్వ వెళ్ళినప్పటినించీ, శివస్వామికి మంత్రి భవంతికి వచ్చి ఆయనతో కొంతకాలంసాటు ఇష్టాగోష్టి జరిపి వెళ్ళడం ఒక పరిపాటి

అయింది. ఒక నాడుదయమే అతడు మంత్ర భవంతికి విచ్చేశాడు. మంత్ర అతనితో కొంతకాలం ఇష్టాగోష్ఠి జరిపాడు. వారిద్దరి ప్రసంగమూ క్రమంగా ధన్యమిదికి తిరిగింది. మంత్ర ఉనూరుమని ఒక వేడినిట్టూర్పు విడిచి పెట్టాడు:

“స్వామి! నే నీ ఆమాత్యాధికారం చేపట్టి అప్పుడే ఒక పుష్కరం పెగా గడిచిపోయింది. నే నెరిగి ఉన్నంతవరకూ ఎవరకీ ఏ విధమైన అపకారమూ చేసి ఉండలేదు. నా కిటువంటి శివద్రోహి దత్త పుత్రుడుగా సంప్రాప్తించడానికి కారణమేమిటి?”

మంత్ర మళ్ళీ నిట్టూర్చాడు. శివస్వామి అతని నోదార్చాడు:

“దీనితో అంతగా ఆశ్చర్యపడవలసింది నాకేమీ కనిపించడంలేదు. పరమశివార్చన తదితర దేవతారాధనకన్న బహుదుష్కరమైనదని శివాగమ శాస్త్ర వేత్తలు సెలవిస్తున్నారు. అందులోనూ మీరా పరమశివుని కేవలం ధర్మమూర్తిగా భావించి అనుక్షణమూ ఉపాసిస్తున్నారు. కనక నేమీ కిటువంటి అగ్నిపరీక్ష తటస్థించింది. భక్తుల ననుగ్రహింప దలిచినప్పుడా పరమేశ్వరుడు వారి కన్నైనా కష్టపరంపరలు కల్పిస్తూంటాడని పెద్దలంటారు. అయినా విజులు, మేరుధీరులు అయిన మీకు నేను వేరే విన్నవించవలసింది ఏముంది?”

మరి కొంతసేపటికి వారి ప్రసంగం వారణాసి యాత్ర మీదికి తిరిగింది. మహారాజెన్నిమారులు ప్రార్థించినా తన కోరిక మన్నించడంలేదని మంత్ర ఒక నిట్టూర్పు విడిచి పెట్టారు. శివస్వామి అందుకొన్నాడు:

“నాదొక్క మనవి! మీరు నా కిచ్చిన చనువును పురస్కరించుకుని మీతో ఒక చిన్న విషయం ముచ్చటించాలని ఉవ్విళ్లుగురుతున్నాను. సత్యవేదే—”

మంత్ర జిజ్ఞాసార్థకంగా బొమముడి విరిచాడు. శివస్వామి సవినయంగా విన్నవించాడు:

“మీ ధన్య ఆకాంక్షితనం బాగా పెచ్చు పెరిగిన కొద్దీ మీలో

ఈ యాత్రా సంకల్పంబాగా బలపడింది. అంతకు పూర్వం యీ సంకల్పం మీలో ఇంతగా బలపడలేదు.”

సూరమంత్రి తల ఎత్తి శివస్వామి వైపు చూచి అతని మాటలలోని అంతరార్థం నిశితంగా అర్థం చేసుకొన్నాడు. మంత్రి కతని మాటలలో కొంతవరకు యాధార్థ్యం లేకపోలేదని అనిపించింది. తక్షణమే అతని కాతరుణ్యంలో తిరిగి ఒక కనువిప్పు కలిగింది. తన విధ్యుక్తధర్మనిర్వహణ భీతివల్లనే, ధన్యమిది మమకారం వల్లనే తన కిటువంటి యాత్రా సంకల్పం కలిగి ఉండవచ్చుననీ, ఇన్నాళ్ళనించీ ఆ విషయం అంతరాంతరాలలో అజాతంగానే ఉండిపోయిందనీ మంత్రి కొంచెం గుర్తించుకొన్నాడు. కాని ఆ పరాజయం అంగీకరించడాని కత డిష్టపడలేదు :

“స్వామి! విజలయిన మీకు నే నేమని విన్నవించగలను! కాని నా తల్లిదండ్రులు నాకు ‘సూరు’ డని నామకరణం చేశారు. ఇంతవరకు నా జీవితంలో వారు పెట్టిన నామధేయాని కన్నడూ అపఖ్యాతి రాలేదు. నా బొందిలో ప్రాణం ఉన్నంతవరకూ ఇక ముందుకూడా అటువంటి అపఖ్యాతి రానేరదు. భీతుత్వం అనేది మా ఇంటా వంటా ఎన్నడూ వినబడలేదు. ఇక ముందుకూడా వినబడనేరదు!”

మంత్రి గర్జన విని శివస్వామి కిమ్మనకుండా తాంబూల చర్వణలో పడ్డారు. ఒక నిమిషం సేపూరుకుని నెమ్మదిగా నీళ్ళు నమిలాడు :

“ఎంతమాట! మీ సూరత్వం శంకిస్తున్నానని అనుకొన్నారా? అదికాదు నేననేది. అత డల్లారు ముదుగా పేరిగినవాడు. కన్న మమకారం కన్న పెంచిన మమకారం పెద్దదని అంటారు! అదిగాక ఒక కుమారుడున్నా లేనట్లే అని ధర్మవేత్తలంటారు! దానా దీనా మీ మనస్సేమైనా విషమ సంధిలో పడింజేమోనని విన్నవించుకొన్నాను. అంతే!”

పిమ్మట శివస్వామి మంత్రి దగ్గర నెలవు తీసుకొని తన భవంతికి మరలిపోయాడు.

వృత్తి పదిరోజులు గడిచిపోయేసరికి శ్రీనగరం అంతా రాబోయే శివరాత్రి మహోత్సవ కోలాహలంతో కలకలలాడింది. ఆ నాటి కాశ్మీరంలో శివరాత్రి ఆబాలగోపాలానికి ఒక గొప్ప మహోత్సవం. కాశ్మీరరాజ బంధువులంతా మహాశివరాత్రికి స్వయంగా శివపూజ చేస్తారు. శైవ దేవాలయశాలలకు దాన ధర్మాలు, శైవాగమకాస్త్రవేత్తల కగ్రహార దానాలు ఇంకా ఎన్నెన్నో ధర్మకార్యాలు చేస్తారు. ఆవంతివర్మ స్వయంగా భూతేశ్వరస్వామికి పూజాభిషేకాలు చేసి ఆ రోజంతా ఉపవసినాడు. ఇక మిగిలిన శ్రీనగర పౌరు లా మహోత్సవ కోలాహలంతో పడిమెమరచి పోవడంతో ఆశ్చర్యం ఏమి ఉంది!

శ్రీనగర దండనాథుడు రాజమంత్రి లిద్దరికీ భూతేశ్వరస్వామి దేవాలయ పరిసరపర్వతాలపై ప్రత్యేక స్కంధావారా లేర్పాటు చేయించాడు. ఆ స్కంధావారాలలో వారికి సమస్త నుఖరసతులూ విర్పాటు చేయించాడు. దేవాలయార్చకులకు, రాజ పురోహితులకు పూజాపున స్కారాలకు కావలసిన సంభారాలన్నీ సిద్ధం చేయించవలసిందని ఆజ్ఞా పించాడు.

మంత్రి స్వయంగా దగ్గర ఉండి ఆ ఏర్పాట్లన్నీ యథావిధిగా జరుగుతున్నదీ తేనిదీ చాలా జాగ్రత్తగా పరిశీలించాడు.

ప్రధాన పౌరులు కొంద రామహోత్సవం కళ్ళారా చూచి ఆనందించాలనే తహతహతో ఆ పరిసర ప్రాంతాలలో విడుదు లేర్పాటు చేసుకొన్నారు.

ఆవంతివర్మ అంతఃపురాంగనలతో కలిసి భూతేశ్వరాలయానికి బయలుదేరాడు. అంతఃపురాంగనలంతా పిల్లలతోను పాపలతోను వేర్వేరు పల్లంకికలలో స్వామి ఆలయానికి ప్రయాణ మయ్యారు. పల్లంకికల కెదురుగా ఆవంతివర్మ పట్టపు టేనుగు ఆటు ఇటు తూగుతూ ఒయ్యారంగా సాగిపోయింది. బంగారు ఆంబారీలో నుఖా

సీనుడై చిరునవ్వులు చిందించే మహారాజును చూచి కాశ్మీరప్రజ ఆబాల గోపాలము చేతులెత్తి నమస్కరించి జయజయధ్వానాలు చేశారు.

ఆ మహోత్సవం అంతా కళ్యాణా కలయ జూచిన శూరమంత్రి హృదయంలో గద్దడిక బయలుదేరింది. వేడి వేడి కన్నీరు చెక్కిళ్ళపై ధారకట్టి ప్రవహించింది. గడచిన సంవత్సరం శివరాత్రి కతడు జయ మంగళతోను, కుమారుడు రత్నవర్షనునితోను కలిసి స్వయంగా స్వామికి పూజాభిషేకాలు చేశాడు. పినాకధన్వ కూడా అంటి అంటనట్లుగా పూజాభిషేకాలు నిర్వర్తించాడు.

మళ్ళీ శివరాత్రి తిరిగివచ్చేసరి కతని శిరస్సుపై ఒక వెనుప్రళయం విరుచుకు పడింది. పినాకధన్వ కొండలూ గుట్టలూ పటిపోయాడు. భార్య జయమంగళ ధన్వతేని భవంతిలో ఉండలేనని పుట్టింటికి వెళ్ళిపోయింది.

రత్నవర్షు డొక్కడే ఆ మహోత్సవం చూడాలని ఆతని వెంట వచ్చాడు.

“పరమేశ్వరుని కి శివరాత్రి నామీద వూర్తిగా అనుగ్రహం తప్పింది. తేకపోతే నా మీద ఇన్ని ఆపద లొక్కమారుగా ఎందుకు విరుచుకు పడతాయి?”

శూరమంత్రి ఉనురుమని వేడి నిటూర్పు విడిచి పెట్టాడు. దూర దూరంగా ఉ తర దిశలో ఆతనికి హిమవన్న శిఖరాలసంఖ్యాక మైన స్ఫటికలింగ స్వయాపాతతో ప్రత్యక్షమైనాయి.

ప్రాతఃకాల నూర్యకిరణా లాశిఖరాలపె దేవకాంచన పుష్పవృష్టి కురిపించాయి. ఇంకాబాగా విడివడని మంచు తెరలలో శ్రీనగర ప్రాసాద శిఖరాలు, శివవిష్ణు దేవాలయాల నువర కలకాలు మానస సరోవరంలో అప్పుడప్పుడే వికసించే పసిడి తమ్మివూల తీరులలో కనులకు మిరుమిట్లు కలిగించాయి. భూతేశ్వరస్వామి దేవాలయంలో వేయి బంగారు ఘంట లొక్కమారుగా ఓంకారనాదా లారం భించాయి. శంఖధ్వనులు మిన్నందుకొన్నాయి. మంగళతూర్యాలు చెవులు చిలులు పడేటట్లు భోరుమని మారు మోగాయి.

ఆ ధ్యనులలో మధ్య మధ్యన పురోహితుల నమక చమక పారాయణాలు, వేదమంత్ర పాఠాలు వీనులకింపుగా వినిపించాయి.

ఆ మంగళ పాఠాలాలకించిన మంత్ర మహారాజప్పడే శివపూజ కుపక్రమించారని ఆనుకొన్నారు.

కొంచెందూరంలో విడిదిచేసిన రాజసైన్య స్కంధావారాలలో నుండి హయ హేష గజ బృంహితాలు గంభీరంగా వినిపించాయి.

మంత్ర తన స్కంధావారంలోనికి వెళ్ళి ఆ మహోత్సవపు ఏర్పాట్లన్నీ అతిబాగ మాకతతో పరిశీలిస్తూ వేయికళ్ళతోకనిపెట్టిచూస్తున్నాడు.

అంతలో నాతాత్తుగా భూతేశ్వరాలయంలో మంగళ తూర్వ ధ్యనులొక్కమారుగా నిలిచిపోయావి.

వెనువెంటనే రాజపురోహితుల వేదమంత్ర పారాయణలుకూడా సంభించి పోయావి. స్వామి దేవాలయంలో గర్భగుడి, ఆ పరిసరాలు అన్నీ ఒక్కమారు గొంతు నొక్కి వేసిపట్టుగా నీరసమూర్తులై నిలిచాయి.

ఆ విదూరానికి కారణమేమో శూరమంత్రానికి తెలియలేదు. క్రమ క్రమంగా అతని హృదయంలో అలజడి ప్రారంభమయింది. అంతలోనే శ్రీనగర దండనాధు డక్కడికివచ్చి సవినయంగా మంత్రానికి నమస్కరించాడు.

మంత్ర కంగారుపడుతూ క్షణకాలం అతని ముఖవైఖరి పరిశీలించాడు. దండనాధునికి మాటలు తడబడ్డాయి:

“మహారాజు తమ పూజాభిషేకాలు పూరికాకుండానే మధ్యలోనే తమ స్కంధావారంలోనికి వెళ్ళిపోయారు!”

“కారణం?”

“ఏమోగాని విపరీతమైన శిరోవేదనతో బాధపడుతున్నామని అన్నారు అంతే!”

“అసలు కారణం?”

“ఏమని విన్నవించుకొను! తీరా మహారాజు పూజ తపక్రమించే సరికి అక్కడ స్వామి నువర కలకాలుగాని, రత్నహారాలుగాని, చివరికి నైవేద్యం పెట్టడాని కొక ద్రాక్షఫలంగాని కనిపించలేదట?”

“అవన్నీ ఏమైపోయాయి?”

“నిన్న ఆపరరాత్రివేళ బందిపోటు దొంగలెవరో అోపల ప్రవేశించి అవ్వన్నీ ఆపహరించుకుపోయారట!”

మంత్రి తాను వింటున్నానా, కలగంటున్నానా అని నిర్ఘాంతు పోయాడు :

“అయితే మీ రంతా ఇక్కడ ఉండి ఏమి చేస్తున్నట్టు?” ఒక్కొక్కరి గని శ్రోధావేశంతో గట్టిగా గర్జించాడు మంత్రి.

“మేమంతా ఈ ఉదయానికే ఇక్కడికి చేరుకున్నాము. జరిగినదంతా గత రాత్రే జరిగిపోయింది.”

“మరి ఆ పూజారులు, రాజపురోహితులు ఏమి చేస్తున్నట్టు?”

“వారందరు తెల్లవారిన పిమ్మటే అంతటి ఘోరం జరిగిందని తెలుసుకున్నారు.”

“అయితే వెనువెంటనే నాకీవిషయం ఎందుకు తెలియజేయలేదు?”

మంత్రి కళ్ళమ్మట నిప్పులు రాలాయి.

పండనాయకుని నోట మాట వెగలలేదు. నెమ్మదిగా వినబడీవినబడనట్లుగా నీళ్ళు నమిలాడు :

“అంత వివరంగా తమతో విన్నవించుకోవడానికి వ్యవధి ఎక్కడిది? రాజపురోహితులు పూజారులు గర్భాలయంలో ప్రవేశిస్తూనే అంతటి ఘోరం జరిగిందని తెలుసుకున్నారు. అంతలోనే మహారాజు పూజారమె గర్భాలయంలో ప్రవేశించారు. పూజారుల ముఖభంగిమలమబట్టి ఆయన జరిగినదంతా ఒక్కక్షణంలో అర్థం చేసుకుని శిరోవేదనతో బాధపడుతున్నానని చెప్పి వెంటనే తమ స్కంధావారంలోకి వెళ్ళిపోయారు.”

శూరమంత్రి కప్పటికి జరిగినదంతా కొంతవరకు తెలిసింది. అయితే తానేర్పాటుచేసిన దేవాలయ రక్షకులేమి పోయాలో అతనికి తెలియలేదు. మళ్ళీ దండనాధునిమీద నుండిపడ్డాడు :

“మీ రిలాటివన్నీ చెయ్యిదాటిపోతేగాని నా చెవినివెయ్యకు! మరి దేవాలయ రక్షణ కేర్పాటు చేసినవారంతా ఏమిపోయారు? ఎక్కడైనా హాయిగా పడుకుని నిద్ర పోతున్నారా?”

“వారి నందరినీ బందిపోటు దొంగ అంతకు నుండే హతమార్చి తేకారట!”

ఆ ప్రత్యుత్తరం విని మంత్రి దండనాధుని మీదిమీదికి వెళ్ళి విరుచుకు పడ్డాడు :

“ఇంతా జరిగినా మీరంతా నిమ్మకు నీరే తినట్టిక్కడ ఈ ఉత్సవ కోలాహలంలో పడి వినోదిస్తున్నారా? వెంటనే అబందిపోటు దొంగలను పట్టుకుని, ఆ తరవాతే ఇక్కడికి రావాలని మీ కందుకు తోచలేదు?”

“తమ ఆజ్ఞాసమే నే నిక్కడికి వచ్చాను. తమ ఆజ్ఞ ఇక తరవాయి.”

“చాలెండి! మీ సాకులూ మీయాను! వెంటనే మీరందరూ సైన్యాలతో కదిలిపోయి మధ్యాహ్నంలోగా ఆదొంగల నందరినీ బంధించి ఇక్కడికి తీసుకురావాలి! అంతవరకూ మహారాజుమరి వూజాపునస్కారాలారంభించరు! తెలిసిందా? త్వరగా కదిలి వెళ్ళండి!”

దండనాయకు డక్కడినించి కదిలి వెళ్ళగానే శూరమంత్రి కొక గడియనేపటివరకు ఇంకా ఆలోచనే తోచలేదు.

“ఎంతటి ఘోరం జరిగి పోయింది! ఎంతటి ఘోరం జరిగిపోయింది! ఇది ఏదో దారుణ దైవదుర్విపాకమే!” అనుకొని తొందరగా అడుగులు వేసుకుంటూ మంత్రి తాను విడిదిచేసిన స్కంధావారంలాకి వెళ్ళాడు. అతని కావేళ మహారాజు దర్శనం చెయ్యడానికే మనస్కరించలేదు! అతని జీవితంలో అటువంటి మహోత్సవ సమయంలో అంతటి ఘోరమైన దుఃఖం జరగలేదు! కాని ఆ విషమసంధిలో అతనికి మహారాజ దర్శనం చెయ్యక

తప్పలేదు. కనక ముందుగా ఆ బందిపోటు దొంగల వ్యవహారం పూర్తిగా తేలితే దాకా మహారాజదర్శనమే చెయ్య దలుచుకో లేదు.

9

అట్లుపిమ్మట శూరమంత్రి మిట్టమధ్యాహ్నంజేళ మహారాజదర్శనానికి బయలుదేరి వెళ్లాడు. అవంతివర్మ అంతవరకూ తన స్కంధావారంలో హంసతూలికా తల్పంమీదనే విశ్రమించి ఉన్నాడు. మంత్రిని చూడగానే నెమ్మదిగా లేచి కూర్చున్నాడు.

“తమ శిరోవేదన ఎలాగున్నది?” అన్నాడు మంత్రి చేతులు జోడించి.

“కొంచెం తగ్గింది. క్రమక్రమంగా తగ్గిపోవచ్చును.”

అవంతి వర్మ ఉనూరుమని నిట్టూర్చాడు. అంతేనేగాని దేవాలయ చార్యాన్ని గురించిగాని, మరి ఇంకేవిషయాన్ని గురించి గాని మంత్రితో ప్రస్తావించనేలేదు. మహారాజు మానం శూరమంత్రిని మరింత బేధించింది.

అవంతివర్మ కింతవరకూ మంత్రి రాజ్యకార్య నిర్వహణాన్ని గూర్చి ప్రశ్నించవలసిన అవసరమేకలగలేదు. ఆ మహాశివరాత్రి నాడు మాత్రం అవంతివర్మ కటువంటి అవసరం కలిగింది. కాని అతడు శూరమంత్రి యెడల తనకున్న గౌరవంకొద్దీ, సౌహారంకొద్దీ ఆ విషయమే ఎత్తుకోలేదు. కనకనే ఆ విషయం మంత్రి నంతగా మథనపెట్టింది. మహారాజు శిరోవేదనకు కారణంకూడా ఆడేనని శూరమంత్రి అంతకు పూర్వమే అరం చేసుకోన్నాడు. మహారాజు మానం చవిచూచిన మంత్రి ఒకటి రెండు నిమిషాలవరకు అలాగే చేతులు జోడించి నిలుచున్నాడు. పిమ్మట నెమ్మదిగా విన్నవించాడు :

“మహారాజా ! నా ఆశ కతమూలంగా తమ మహాశివరాత్రి వ్రతాని కొక పెద్ద అంతరాయమే వీర్పడింది. ఇప్పు డిక ఆ అంతరాయం అంతా పూర్తిగా తొలిగిపోయింది. తమ రిక పూజాభిషేకాలకు

ఉపక్రమించవచ్చును! నా బొందిలో ప్రాణం ఉండగా ఒక ఇటువంటి అంతరాయం ఎన్నడూ రాదు! వేళ దాటిపోకుండా తిరిగి పూజాభిషేకాలకు పక్రమించండి.”

అవంతివర్మకు మంత్రమాట లెంతో ఆశ్చర్యం కలిగించాయి. ఆశ్చర్యం పట్టలేక అడిగాడు:

“ఆ బందిపోటు దొంగలనందరినీ అప్పుడే బంధించివెయ్యడం జరిగిందా?”

“ఆ, జరిగిపోయింది! నేను బ్రతికి ఉన్నంతకాలము తమ ధర్మకాసనం కాళ్ళీరంలో అంతటా అప్రతిహతంగా సాగిపోవాలిండే!”

మహారాజు మరింత ఆశ్చర్యపడ్డాడు. మంత్రితో కలిసి భూతేశ్వరదేవాలయంలో ప్రవేశించి తిరిగి శివ పూజాభిషేకాలకు సంకల్పం ప్రారంభించారు.

పూజకు కావలసిన సంభారాలన్నీ మంత్రి అంతకుపూర్వమే సిద్ధం చేయించాడు. అంత శీఘ్రంగా బందిపోటు దొంగలను బంధించిన మంత్రి శక్తి సామర్థ్యాలు తలుచుకొని మహారాజు కొంత సేపటివరకు అలాగే నిరాంతపోయాడు. అప్పైన అక్కడ అమర్చిన శివపూజా సంభారాలు, పూజాద్రవ్యాలు చూచి మరింత సంతోషించాడు.

పిమ్మట తిరిగి యథావిధిగా శివార్చన ప్రారంభమైనది. మంత్రి ఒక్క ఊణంవరకు అక్కడే నిలబడ్డాడు. తరవాత కొంచెం ఆత్యవసరవ్యవహారమేదో ఉన్నదని చెప్పి తిరిగి తన స్కంధావారానికి వెళ్ళిపోయాడు. అవంతివర్మ యథావిధిగా భూతేశ్వరస్వామి పూజాభిషేకాలు ముగించుకొని నెమ్మదిగా అడుగులు వేస్తూ తిరిగి తన స్కంధావారానికి బయలుదేరాడు. మార్గంలో అతనికొక బీభత్సం కనిపించింది. అది చూచి మహారాజు నోటమాటలేక అలాగే నిలబడిపోయాడు.

భూతేశ్వరాలయానికి ఒక పార్శ్వంలో అమ్మవారి ఆలయము, మరి ఒక పార్శ్వంలో భైరవాలయము ఉన్నాయి.

మహారాజు భైరవాలయం ముందునించే తన స్కంధావారంపై

సాగిపోతున్నాడు. వెదుతూ వెదుతూ స్వామి కొకమారు పవనయంగా చేతులు జోడించి నమస్కరించాడు.

భైరవస్వామి కెదురుగా ఆమర్చిన బలిపీఠంపై ఆతనికొక మానవ శిరస్సు కనబడింది. అది అప్పుడే ఖండించిన శిరస్సు! కంఠనాళాలలో నించి రక్తధార లింకా సన్న సన్నగా ప్రవహిస్తూనే ఉన్నాయి. మహారాజాముఖం వైపొకమారు పరిశీలనగా చూశాడు. అయినా ఆతని సందేహం తీరలేదు.

ప్రక్కనే చేతులు జోడించి వెంట వెంట నడిచివస్తున్న ఒక రాజ పురోహితునివైపు చూచాడు :

“అది ఎవరు?”

“మహామంత్రి దత్తకుమారులు ధన్వ మహాప్రభూ!”

మహారాజొక్క క్షణంవరకు మోటలాడలేకపోయాడు. వెంటనే ఎంతో ఆత్రంగా ప్రశ్నించాడు :

“ఇతని కీ శిక్ష ఎవరు విధించారు?”

“మహామాత్యులు శూరమంత్రి.”

“కారణం?”

“ఆతడు బందిపోటు దొంగలతో కలిసి నిన్న రాత్రి వేళ ధూతేశ్వర రాతయంలో ఆమ్మవారి స్వర్ణకలశాలు, హారాలు అన్నీ అపహరించాడు. ఈ వేళ మీ వూజకు పూర్వమే దండకాధుడతన్ని బందిపోటు దొంగలతో సహా బంధించి ఇక్కడకు తీసుకువచ్చాడు.”

అనంతవర్మకా క్షణంలో ఆదంతా బోధపడిపోయింది. పినాక ధన్వే ఆ బందిపోటుదొంగలతో కలిసి గత రాత్రివేళ ధూతేశ్వరాలయంలో దొంగతనాని కొడిగట్టాడనీ, దత్తపుత్రుడని అయినా ఆలోచించకుండా మంత్రి వెంటనే ఆతనికా దారుణ మరణశిక్ష విధించాడనీ గ్రహించుకొన్నాడు.

ఆ క్షణంలో ఆతనికి శూరమంత్రి ఆకృతి సాక్షాత్తు ధూతేశ్వర స్వామి మూర్తిగానే స్ఫురించింది. హృదయంలోనే ఆతనికి చేతులు జోడించి నమస్కరించాడు. వెంటనే మంత్రి భవంతికి వెళ్ళి ఆయన

దర్శనభాగ్యం పొంది మహాశివరాత్రి సాఫల్యం పొందవలెనని అనుకున్నాడు. మున్నుండుగా భూరపత్రంపై స్వహస్తాలతో మంత్రితేర ఒక లేఖ రచించాడు. లేఖ ముగించి అది మనస్సులో ఒకమారు చదువుకొన్నాడు.

“పరమమాహేశ్వరులు, కాశ్మీర మహామాత్యులు ఆయిన శూర వరేణ్యుల పాదపద్మ సన్నిధికి :

“తామింతకు పూర్వం వారణాసికి వెళ్ళి పరమశివార్చనలోనే తమ అంతిమ జీవితం అంతా గడిపివెయ్యాలని ఎంతైనా ఉత్సహించారు.

“తాము పుట్టిన శ్రీనగరమే వారణాసి అనే భావంతో నేను దాని కంగీకరించలేదు.

“ఇక ఇప్పటినుంచీ మీ కీ మహామాత్య భారం తీరిపోయింది. కాని ఇకనించీ ఈ కాశ్మీర రాజ్యానికి తామే పట్టాభిషిక్తులు! నేను మీ సన్నిధి నొక ఆమాత్యమాత్రుడను మాత్రమే!

“ధర్మమూర్తి ఆయిన భూతేశ్వరస్వామి అర్చనానిరతిలో నేను మీకన్న మీన్న అని అనుకొన్నాను. కాని నేటితో ఆ అహంభావం అంతా పటాపంచలై పోయింది. ఇకనించీ ఈ విషయంలో కూడా నేను కేవలం మీ పాదరేణువునే!”

పిమ్మట రాజాధికారు లా భూరపత్ర లేఖపై రాజముద్రక ముద్రించారు. ఆ క్షణంలో అవంతివర్మ కవోష్ణబాష్ప లొకటిరెండా లేఖపై ముత్యాల ముద్రకలై నిలిచాయి. రాజదర్శనానికి ముందే ఆ లేఖ మహా మంత్రికి చేరిందని వేరే వ్రాయనక్కరలేదుగదా!